

بِسْمِ اللَّهِ الرَّحْمَنِ الرَّحِيمِ
اللَّهُ تَزَالُ أَحْسَنَ الْحَدِيثِ



شماره
98

نَصْرَ اللَّهِ أَمْرٌ أَسْمَعُ مِنْ أَحَدٍ شَيْئًا فَحَفَظَهُ حَتَّى يَبْلُغَهُ

الحديث

ماضيه

حاضر

مدیر: حافظ زبیر علی زئی

شوال ۱۴۳۳ھ ستمبر ۲۰۱۲ء

دیوبندی عقائد کا مختصر تحقیقی جائزہ



ظہور احمد کی دس (۱۰) دورِ خیال اور دو غلی پالیسیاں




آل دیوبند کے غلط حوالے



سیدنا جابر بن عبد اللہ رضی اللہ عنہ کا سورۃ فاتحہ کے متعلق ایک اثر۔۔۔



توہین آمیز فلمیں اور ڈرامے



مکتبہ بزرگ الحدیث
حضور انور: پاکستان



انسان کا آغاز و انجام

ارشاد باری تعالیٰ ہے: ﴿ثُمَّ جَعَلْنَاهُ نُطْفَةً فِي قَرَارٍ مَّكِينٍ﴾

پھر ہم نے اسے نطفہ بنا دیا قرار کی مضبوط و محفوظ جگہ میں۔ (المومنون: ۱۳)

فقہ القرآن:

① اللہ تعالیٰ نے سیدنا آدم علیہ السلام کو اپنے دونوں ہاتھوں کے ساتھ مٹی سے پیدا کیا اور آدم علیہ السلام کی پسلی سے اُن کی زوجہ حوا علیہا السلام کو پیدا فرمایا، پھر دونوں سے دنیا میں انسانی نسل پھیلا دی۔
اس کے مخالف ڈارون یہودی کی خود ساختہ تھیوری اور ارتقاء کے تمام دعوے باطل ہیں۔

② آدم و حوا علیہما السلام کے بعد تمام انسانوں مرد و عورت کے ملاپ اور رحم مادر میں مرد کے نطفے سے پیدا ہوتے ہیں، سوائے سیدنا عیسیٰ علیہ السلام کے، انھیں اللہ تعالیٰ نے بغیر باپ کے صرف کنواری مریم علیہا السلام سے پیدا فرمایا۔ ③ عام دلیل کو خاص یا استثنائی دلیل کے مقابلے میں پیش کرنا باطل ہے۔

④ قرار مکین سے ماں کا رحم مراد ہے، جہاں پیدائش تک حفاظت سے رہتا ہے۔

⑤ قرآن مجید میں نطفے (قطرۃ منویہ) کو ﴿مَاءٌ مَّهِينٌ﴾ حقیر پانی (السجدہ: ۸) بھی کہا گیا ہے۔ سیدنا معاویہ رضی اللہ عنہ نے اپنی بہن سیدہ ام حبیبہ رضی اللہ عنہا (ام المؤمنین) سے پوچھا: کیا رسول اللہ صلی اللہ علیہ وسلم اس کپڑے میں نماز پڑھتے تھے جس میں جماع کرتے تھے؟ انھوں نے فرمایا: ہاں! ”إِذَا لَمْ يَرَفِیْهِ أَذًی“ جب اس میں اذی (گندگی) نہ دیکھتے۔

(سنن ابی داود: ۳۶۶ و سندہ صحیح و صحیح ابن خزیمہ: ۷۷۶ و ابن حبان: ۲۳۷)

ان دلائل سے صاف ظاہر ہے کہ مرد اور عورت دونوں کی منی نجس ہے اور ہمارے نزدیک

یہی بات رائج ہے۔ (نیز دیکھئے توضیح الاحکام ۱/۲۱۰-۲۱۲)

⑥ ہر انسان کو چاہئے کہ ہمیشہ یاد رکھے: اس کا آغاز ایک حقیر قطرے سے ہوا ہے اور انجام مٹی میں مل جانا ہے، لہذا ساری زندگی قرآن و حدیث کی اطاعت میں گزارے اور ہمیشہ اللہ تعالیٰ سے ڈرتا رہے۔

بِسْمِ اللَّهِ الرَّحْمَنِ الرَّحِيمِ



مدرسہ

حافظ محمد ظہیر

ابو خالد شاکر

ابو جابر عبداللہ داماد



جلد: 9 شوال ۱۴۳۳ھ ستمبر ۲۰۱۲ء شمارہ: 9

اس
شمارے میں

- فقہ الحدیث حافظ زبیر علی زئی 2
- توضیح الاحکام حافظ زبیر علی زئی 5
- ظہور احمد کی دس (۱۰) دور خیاں اور دو غلی پالیسیاں
- حافظ زبیر علی زئی 15
- آل دیوبند کے غلط حوالے محمد زبیر صادق آبادی 31
- سیدنا جابر بن عبداللہ رضی اللہ عنہ کا سورۃ فاتحہ کے متعلق ایک اثر
- اور آل دیوبند محمد زبیر صادق آبادی 40
- آل دیوبند اور کوا محمد زبیر صادق آبادی 47
- توہین آمیز قلمیں اور ڈرامے
- حافظ زبیر علی زئی 49

فی شمارہ: 25 روپے
سالانہ: 300 روپے
ملاوہ محصول ڈاک
پاکستان: مع محصول ڈاک
400 روپے

مکتبۃ الحدیث
معرض طبع ایک

حافظ شیر محمد
0300-5288783

مکتبۃ الحدیث
معرض طبع ایک

0302-5756937

افشاء المصالح

افشاء المصالح في تحقيق مشكاة المصابيح

(۳۲۳) و عن عائشة قالت : كان النبي ﷺ يقبل بعض أزواجه ثم يصلي ولا يتوضأ . رواه أبو داود ، والترمذي ، والنسائي ، وابن ماجه .
وقال الترمذي : لا يصح عند أصحابنا بحال ، إسناد عروة عن عائشة ، وأيضاً
إسناد إبراهيم التيمي عنها .

وقال أبو داود : هذا مرسل ، و إبراهيم التيمي لم يسمع من عائشة .
عائشة (رضي الله عنها) سے روایت ہے کہ نبی ﷺ اپنی کسی بیوی کا بوسہ لیتے پھر نماز پڑھتے اور
(دوبارہ) وضو نہیں کرتے تھے ۔ اسے ابو داود (۱۷۸، ۱۷۹) ترمذی (۸۶) نسائی (۱۰۳/۱)
ح ۱۷۰) اور ابن ماجہ (۵۰۲) نے روایت کیا ہے ۔

اور (امام) ترمذی نے فرمایا: ہمارے ساتھیوں (محدثین) کے نزدیک نہ تو عروہ کی عائشہ
(رضی اللہ عنہا) سے روایت صحیح ہے اور نہ ان سے ابراہیم التیمی کی روایت صحیح ہے ۔
ابو داود نے فرمایا: یہ مرسل (منقطع روایت) ہے اور ابراہیم التیمی نے عائشہ (رضی اللہ عنہا) سے
(کچھ) نہیں سنا ۔

تحقیق الحديث: یہ روایت ضعیف ہے ۔

اس روایت کی تمام سندیں اور شواہد ضعیف و مردود ہیں ، جن کا مختصر تعارف درج ذیل ہے :
۱: ابراہیم التیمی کی سیدہ عائشہ (رضی اللہ عنہا) سے منقطع روایت (سنن ابی داود: ۱۷۸، سنن نسائی: ۱۷۰)
۲: دوسری سند جس میں سلیمان بن مہران الاعمش اور حبیب بن ابی ثابت دونوں مدلس ہیں
اور سند عن سے ہے ۔ (سنن ابی داود: ۱۷۹، سنن ترمذی: ۸۶، سنن ابن ماجہ: ۵۰۲)

۳: عبدالکریم بن مالک الجزری کی عطاء سے روایت

(سنن دارقطنی ۱/۱۳۷ ح ۴۸۶، مسند البزار بحوالہ نصب الراية ۱/۱۷۱)

عبدالکریم بن مالک کی عطاء سے روایت ردی ہوتی ہے۔
 دیکھئے اکا مل لابن عدی (۵/۱۹۷۹، دوسرا نسخہ ۷/۳۲، سندہ حسن، عبدالملک بن محمد الرقاشی
 صدوق حسن الحديث وثقة الجمهور)
 لہذا یہ سند ضعیف ہے۔

۴: الأعمش عن اصحاب له عن عروة المزني عن عائشة بنت أبي طالب۔ (سنن ابی داود: ۱۸۰)

اس میں اعمش مدلس اور اصحاب لہ مجہول ہیں، نیز علتِ ثالثہ بھی ہے۔

۵: حجاج بن ارطاة کی روایت (سنن ابن ماجہ: ۵۰۳)

اس میں حجاج بن ارطاة ضعیف مدلس ہے اور سند معنعن (عن سے) ہے۔

۶: حاسب بن سلیمان کی روایت (سنن دارقطنی ۱/۱۳۶ ح ۳۸۲)

امام دارقطنی نے فرمایا: اس روایت میں حاسب (بن سلیمان) نے وکیع (بن الجراح) سے
 تفرد کیا اور اسے غلطی لگی ہے۔

یہ سب روایات ضعیف و معلول ہیں، لہذا یہ روایت اپنی تمام سندوں کے ساتھ ضعیف ہے۔

امام ترمذی رحمہ اللہ نے فرمایا: ”ولیس یصح عن النبی ﷺ فی هذا الباب شیء“

اس باب میں نبی ﷺ سے کوئی چیز صحیح ثابت نہیں۔ (سنن ترمذی: ۸۶)

علامہ ابن حزم اندلسی نے کہا: ”وهذا حديث لا یصح....“ اور یہ حدیث صحیح نہیں ہے....

(المجلد ۱ ص ۲۳۵ مسئلہ ۱۶۵)

ثابت ہوا کہ اس روایت کو ضعیف + ضعیف کر کے بعض علماء کا حسن یا صحیح قرار دینا غلط

ہے اور یہ بھی ثابت ہوا کہ امام ترمذی اور علامہ ابن حزم دونوں ضعیف + ضعیف والی مَرَّوَجہ

”حسن لغیرہ“ روایت کو حسن یا صحیح نہیں بلکہ صرف ضعیف ہی سمجھتے تھے۔

تفصیل کے لئے دیکھئے ماہنامہ الحديث حضور: ۸۶

۳۲۴) و عن ابن عباس قال: أكل رسول الله ﷺ كفتاً ثم مسح يده بمسح

كان تحته، ثم قام فصلى. رواه أبو داود، وابن ماجه.

اور ابن عباس رضی اللہ عنہما سے روایت ہے کہ رسول اللہ ﷺ نے (بکری کے) کندھے کا گوشت کھایا، پھر اپنے (دائیں) ہاتھ کو ٹاٹ پر مل کر صاف کیا جس پر آپ بیٹھے ہوئے تھے پھر اٹھ کر نماز پڑھی یا پڑھائی۔

اسے ابو داؤد (۱۸۹) اور ابن ماجہ (۲۸۸) نے روایت کیا ہے۔

تحقیق الحدیث: اس کی سند ضعیف ہے۔

اس روایت کے سارے راوی ثقہ ہیں لیکن اس میں ایک علتِ قاذحہ ہے اور وہ یہ ہے کہ سماک بن حرب کی عکرمہ رحمہما اللہ سے روایت ضعیف ہوتی ہے۔

دیکھئے سیر اعلام النبلاء (۵/۲۲۸) اور انوار الصحیفہ (ص ۸۵/۲۲۳۸۵)

یہ روایت چونکہ سماک عن عکرمہ کی سند سے ہے، لہذا مذکورہ خاص جرح کی وجہ سے

ضعیف ہے۔

فائدہ: سماک بن حرب کی عکرمہ کے علاوہ دوسرے راویوں سے روایات صحیح یا حسن ہوتی ہیں، بشرطیکہ دو شرطیں موجود ہوں:

۱: روایت سماک کے اختلاط سے پہلے کی ہو۔

۲: سماک کا استاد ثقہ یا صدوق ہو۔

(۳۲۵) وعن أم سلمة، أنها قالت: قربت إلى النبي ﷺ جنباً مشوياً فأكل منه، ثم قام إلى الصلاة ولم يتوضأ. رواه أحمد.

اور اُم سلمہ (رضی اللہ عنہا) سے روایت ہے کہ میں نے نبی ﷺ کی خدمت میں پہلو کا بھنا ہوا گوشت پیش کیا تو آپ نے اس میں سے کھایا پھر نماز کے لئے کھڑے ہو گئے اور (دوبارہ) وضو نہیں کیا۔ اسے احمد (۶/۳۰۷ ح ۲۷۱۵۷) نے روایت کیا ہے۔

تحقیق الحدیث: اس کی سند صحیح ہے۔

اسے ترمذی (۱۸۲۹) اور نسائی (السنن الکبریٰ: ۴۶۹۰) نے بھی روایت کیا ہے اور (امام)

ترمذی نے فرمایا: ”حسن صحیح غریب“



توضیح الأحكام

بیت

تذکرہ الاحادیث

سوال و جواب

دیوبندی عقائد کا مختصر تحقیقی جائزہ

سوال میرے ایک (دیوبندی) دوست نے مجھے ایک پرچہ (عقائد علمائے اہلسنت دیوبند) کے نام سے فوٹو سٹیٹ کروا کر دیا (جس میں عقیدہ نمبر ۳ تا ۷، عقیدہ نمبر ۹، اور عقیدہ نمبر ۲۴ لکھے ہوئے ہیں) اور (اس دیوبندی نے) کہا: ”یہ عقائد صحیح ہیں اور اہل حدیث حضرات ان کو نہیں مانتے۔“

میں نے سوچا کہ آپ کو خط لکھ کر آپ سے پوچھ لوں۔ میں وہ پرچہ بھی آپ کو روانہ کر رہا ہوں اور آپ سے گزارش کرتا ہوں کہ ان عقائد کو قرآن و صحیح احادیث کی کسوٹی پر پرکھ کر ان کا جواب تحقیق کے ساتھ دیں۔ (محمد عرفان، نئی آبادی سورگاہ۔ راولپنڈی)

الجواب مسائل الایمان و عقائد کا دار و مدار چار دلائل پر ہے:

۱: قرآن مجید۔

۲: احادیث صحیحہ مرفوعہ۔

۳: ثابت شدہ اجماع اُمت۔

۴: آثارِ سلف صالحین۔

قرآن مجید اور احادیث صحیحہ مرفوعہ سے مراد وہ نصوص صریحہ واضحہ ہیں، جن میں اہل حق یعنی اہل سنت کے نزدیک کوئی تاویل نہیں بلکہ ظاہری معنی ہی مراد ہے مثلاً نبی کریم ﷺ کا آخری نبی ہونا، اس پر ایمان کہ فرشتے اللہ تعالیٰ کی نوری مخلوق ہیں اور قیامت سے پہلے سیدنا عیسیٰ بن مریم ﷺ کا (آسمان سے) نزول۔ وغیرہ

آثارِ سلف صالحین سے مراد صحابہ رضی اللہ عنہم، تابعین، تبع تابعین اور اتباع تبع تابعین رحمہم اللہ

یعنی خیر القرون کے وہ آثار ہیں جو صحیح یا حسن لذاتہ سندوں کے ساتھ ثابت ہیں اور ان کے مدلول پر اہل حق کے درمیان کوئی اختلاف نہیں۔

خیر القرون کا زمانہ ۳۰۰ ہجری تک ختم ہے۔

خیر القرون کے بعد تدوین حدیث کا زمانہ تقریباً ۶۰۰ ہجری تک ہے۔

تدوین حدیث کے بعد شارحین حدیث کا زمانہ ۹۰۰ ہجری تک ہے۔

سلف صالحین سے مراد صحیح العقیدہ ثقہ و صدوق عند الجمہور علمائے اہل سنت ہیں اور تمام اہل بدعت اس جماعت حقہ سے خارج ہیں۔

جو عقیدہ یا ایمانیات کا مسئلہ ان ادلہ باربعہ سے ثابت نہیں، اہل حدیث یعنی اہل سنت کے نزدیک وہ عقیدہ باطل اور مردود ہے۔

اس تفصیل کے بعد اب دیوبندی عقائد کی تحقیق پیش خدمت ہے:

دیوبندی عقیدہ نمبر ۳: ”وہ حصہ زمین جو جناب رسول اللہ ﷺ کے اعضاء مبارکہ کو مس کیے ہوئے ہے۔ (یعنی چھوئے ہوئے ہے) علی الاطلاق افضل ہے۔ یہاں تک کہ کعبہ اور عرش و کرسی سے بھی افضل ہے۔ (المہند ص ۱۱، زبدۃ الناسک از رشید احمد گنگوہی)“

تحقیق: رشید احمد گنگوہی اور المہند والے خلیل احمد سہارنپوری انیٹھوی کے اس عقیدے کی کوئی دلیل قرآن، حدیث، اجماع اور خیر القرون کے آثار سلف صالحین میں موجود نہیں اور نہ امام ابو حنیفہ، قاضی ابو یوسف، ابن فرقد شیبانی یا طحاوی سے ثابت ہے۔

دیوبندی رسالے پينات كراچي اور الياس گھسن کے قافلے (ج ۱ شمارہ ۱) میں یہ عقیدہ درج ذیل علماء کے حوالے سے نقل کیا گیا ہے:

۱: قاضی عیاض المالکی (متوفی ۵۴۴ھ)

۲: ابوالولید الباجی (متوفی ۴۷۴ھ)

۳: علی بن احمد السہودی، صاحب وقاء الوفاء (متوفی ۹۱۱ھ)

۴: ابوالیمن ابن عساكر (متوفی ۶۸۶ھ) هو عبد الصمد بن عبد الوهاب والله اعلم / دیکھئے

اتحاد الزاير ص ۳۶ ج ۱، ابوالیمن بن عساكر کی عبارت میں عرش اور كرسى كا ذكر نہیں۔

۵: التاج السبکی (متوفى ۷۷۱ھ)

۶: ابن عقيل الحنبلى

۷: التاج الفاكی

۸: ملا علی القاری (متوفى ۱۰۱۳ھ)

۹: ابن عابدین شامی (متوفى ۱۲۵۲ھ)

یہ سب لوگ خیر القرون کے بہت بعد میں گزرے ہیں۔

قاضی عیاض مالکی کا قول اس کی کتاب ”الشفاء“ میں نہیں ملا، بلکہ قاضی صاحب نے تو یہ لکھا ہے: ”ولا خلاف أن موضع قبره أفضل بقاع الأرض۔“ اس میں کوئی اختلاف نہیں کہ آپ ﷺ کی قبر کی جگہ روئے زمین (کے ہر ٹکڑے) سے افضل ہے۔

(الشفاء ج ۲/۹۱)

اس میں كرسى اور عرش كا نام و نشان تك نہیں اور محمد يوسف بنورى تقلیدی نے بغیر کسی سند کے بذریعہ الشفاء امام مالک سے نقل کیا ہے: ”أن البقعة التي فيها جسد النبي ﷺ أفضل من كل شيء حتى الكرسي والعرش....“

(معارف السنن ۳/۳۲۳ دیوبندی قافلہ ۱/۳۸-۳۹)

تمام آل دیوبند و آل بنوری سے مطالبہ ہے کہ یہ قول صحیح سند کے ساتھ امام مالک سے ثابت کر دیں اور اگر نہ کر سکیں تو علانیہ توبہ کریں۔

ابوالولید الباجی کا قول بھی ثابت نہیں اور سمہودی کی عبارت سے ظاہر ہوتا ہے کہ یہ قاضی عیاض کے قول جیسا ہے، یعنی أفضل بقاع الارض والا قول ہے اور ان لوگوں کا یہ دعویٰ ہے کہ اس میں تو کوئی اختلاف نہیں۔ واللہ اعلم

سمہودی تو دسویں صدی ہجری کا ایک عالم تھا۔

ابوالیمن ابن عساكر کا حوالہ نہیں ملا اور عین ممکن ہے کہ یہ قاضی عیاض کے مذکور قول

(أفضل بقاع الارض) جیسا ہی ہو جیسا کہ سمودی کی عبارت سے ظاہر ہے۔

(دیکھئے وقاء الوفاء ج ۱ ص ۳۱)

سبکی کا اصل حوالہ بھی مطلوب ہے اور سمودی کی عبارت سے ظاہر ہے کہ تاج سبکی نے ابن عقیل حبلی سے یہ قول (أَنْ تَلِكُ الْبَقْعَةُ أَفْضَلُ مِنَ الْعَرْشِ) نقل کیا ہے۔ واللہ اعلم
ابن عقیل الحسینی سے مراد اگر لسان الحمیز ان والا ابو الوفاء علی بن عقیل (سابق معترزی) نہیں تو اس کے تعین میں نظر ہے اور اس کا اصل حوالہ بھی باسند صحیح مطلوب ہے۔
المطالب اولیٰ لنہی فی شرح علیہ المنتہی ۲/۳۸۳ میں ایسا ایک حوالہ ابو الوفاء علی بن عقیل کی کتاب الفنون سے نقل کیا گیا ہے۔ واللہ اعلم
تاج فاکہی کے تعین میں بھی نظر ہے۔

یہ نو عدد نام (اور ان کے ساتھ خطیب بن جملہ اور کئی متاخرین کو بھی ملا جائے تو) ان لوگوں میں سے کوئی بھی خیر القرون میں روئے زمین پر موجود نہیں تھا، بلکہ ان کا ظہور شر القرون میں ہوا ہے۔

مذکورہ بحث کا خلاصہ یہ ہے کہ اس مسئلے پر دو قسم کے اجماعوں کا دعویٰ کیا گیا ہے:

اول: أفضل بقاع الارض

دوم: أفضل من العرش

اجماع کے ان دعوؤں کے مقابلے میں حافظ ابن تیمیہ (متوفی ۷۲۸ھ) نے فرمایا:

”الحمد لله، أما نفس محمد ﷺ فما خلق الله خلقاً أكرم عليه منه وأما نفس التراب فليس هو أفضل من الكعبة البيت الحرام بل الكعبة أفضل منه ولا يعرف أحد من العلماء فضل تراب القبر على الكعبة إلا القاضي عياض ولم يسبقه أحد إليه ولا وافقه أحد عليه - والله أعلم“

الحمد لله۔ اللہ تعالیٰ نے (سیدنا) محمد ﷺ کی ذات سے افضل کوئی مخلوق پیدا نہیں کی اور ربی مٹی تو یہ کعبہ سے افضل نہیں بلکہ کعبہ اس افضل ہے۔ قاضی عیاض کے علاوہ علماء میں سے کوئی

بھی ایسا معلوم نہیں جو قبر کی مٹی کو کعبہ پر فضیلت دیتا ہو اور اس (عیاض) سے پہلے کسی نے ایسی بات نہیں کہی اور نہ کسی نے اس کی موافقت کی ہے۔ واللہ اعلم

(مجموع فتاویٰ ج ۲ ص ۳۸۔ الفتاویٰ الکبریٰ ج ۳ ص ۳۱۱ مسئلہ ۱۰۱۳)

حافظ ابن عبد البر نے بھی مدینے اور مکے کی افضلیت کے بارے میں اختلاف کا ذکر

کیا ہے۔ (دیکھئے الاستاذ کا رج ۸ ص ۲۲۱ کتاب الجامع، باب ما جاء في سكنى المدينة والخروج منها)

سیدنا عبد اللہ بن عدی بن الحمراء رضی اللہ عنہ سے روایت ہے کہ رسول اللہ ﷺ نے مکے (بیت اللہ) کے بارے میں فرمایا: ((واللہ! انک لخیر ارض اللہ وأحب ارض اللہ إلیّ، واللہ! لو لا أني أخرجت منك ما خرجت)) اللہ کی قسم! تو اللہ کی زمین میں سب سے بہتر ہے اور میرے نزدیک سب سے پسندیدہ ہے، اللہ کی قسم! اگر مجھے یہاں سے نکالا نہ جاتا تو میں نہ نکلتا۔

(سنن ابن ماجہ: ۳۱۰۸ وسندہ صحیح، سنن ترمذی: ۳۹۲۵ وقال: "حسن غریب صحیح" صحیح الحاکم علی شرط الشيخین ۳/ ۷ ووافقه الذہبی)

اس ساری بحث و تحقیق کا خلاصہ یہ ہے کہ آل دیوبند کا مذکورہ عقیدہ نہ تو قرآن مجید سے ثابت ہے اور نہ صحیح حدیث سے، نہ تو صحابہ کرام سے ثابت ہے اور نہ تابعین و تبع تابعین سے، نیز حافظ ابن تیمیہ کے اختلاف کے بعد اس پر اجماع کا دعویٰ بھی غلط ہے، لہذا اس مسئلے میں سکوت کرنا چاہیے۔

میری طرف سے تمام آل دیوبند سے مطالبہ ہے کہ وہ اپنا یہ عقیدہ اپنے مزعوم امام ابو حنیفہ سے ثابت کریں یا خیر القرون کے کسی صحیح العقیدہ موثق عند الجمہور سے ہی ثابت کر دیں اور اگر نہ کر سکیں تو ایسے مسائل میں خاموشی اختیار کرنا ہی بہتر ہے۔ واللہ اعلم

تنبیہ: رسول اللہ ﷺ کی قبر (حجرۃ عائشہ) روضۃ من ریاض الجنۃ (جنت کے باغوں میں سے ایک باغ) ہے۔ (دیکھئے صحیح بخاری: ۱۱۹۶، صحیح مسلم: ۱۳۹۰-۱۳۹۱)

دیوبندی عقیدہ نمبر ۴: ”ہمارے نزدیک اور ہمارے مشائخ کے نزدیک دعاؤں میں

انبیاء علیہم السلام اور صلحاء و اولیاء شہداء و صدیقین کا توسل جائز ہے اُن کی حیات میں بھی اور اُن کی وفات کے بعد بھی۔ اس طریقہ پر، کہ، کہے: یا اللہ! میں بوسیلة فلاں بزرگ کے تجھ سے دعا کی قبولیت اور حاجت برآری چاہتا ہوں، یا اس جیسے اور کلمات کہے۔

(المہند ص ۱۳، فتاویٰ رشیدیہ ص ۱۱۲)

تحقیق: مذکورہ عقیدے میں اموات اور مقتولین کی ذاتوں کا وسیلہ پکڑنا جائز قرار دیا گیا ہے، حالانکہ اموات و مقتولین کا وسیلہ نہ تو قرآن مجید سے ثابت ہے اور نہ حدیث سے ثابت ہے، نہ تو اجماع سے ثابت ہے اور نہ آثار سلف صالحین سے، بلکہ بعض علماء نے اس کے رد پر کتابیں بھی لکھی ہیں مثلاً حافظ ابن تیمیہ نے ”قاعدة جلیلة فی التوسل والوسيلة“ لکھا ہے اور انھوں نے اس وسیلے کی ممانعت جمہور علماء سے نقل کی ہے۔ (دیکھئے ص ۶۳)

مردوں کا وسیلہ پکڑنا امام ابوحنیفہ سے بھی ثابت نہیں، بلکہ بطور الزامی دلیل عرض ہے کہ کتب فقہ حنفیہ میں امام ابوحنیفہ سے روایت ہے:

”لا ینبغی لأحد أن یدعو الله إلا به“

کسی کے لئے مناسب نہیں کہ وہ اللہ سے غیر اللہ کے ذریعے سے دعا مانگے۔

(ملخصاً مفہوماً از در مختار ۲/۶۳۰، التوسل واحکامہ للالبانی ص ۵۰)

ہدایہ میں لکھا ہوا ہے کہ دعا میں بحق فلان اور بحق انبیاء مک و رسول کہنا مکروہ ہے، کیونکہ خالق پر مخلوق کا کوئی حق نہیں۔ (دیکھئے ہدایہ اخیرین ۴/۴۷۵ کتاب الکراہیۃ)

بلکہ مرتضیٰ زبیدی نے بحق فلان وغیرہ کا مکروہ (حرام) ہونا امام ابوحنیفہ، قاضی ابو یوسف اور ابن فرقدتینوں سے نقل کیا ہے۔ (دیکھئے اتحاف السادة المتقین ج ۲ ص ۲۸۵ سطر ۱۳-۱۴)

ثابت ہوا کہ آل دیوبند کا مذکورہ عقیدہ نہ تو اولہ شریعہ سے ثابت ہے اور نہ امام ابوحنیفہ سے ثابت ہے، لہذا ان لوگوں کو چاہئے کہ وہ اپنے عقائد کی اصلاح کے ساتھ اللہ تعالیٰ سے بغیر وسیلے کے دعا مانگیں جس طرح کہ انبیاء و رسل اور صحابہ و تابعین دعائیں مانگتے تھے۔

دیوبندی عقیدہ نمبر ۵: ”آنحضرت ﷺ کی قبر شریف کے پاس حاضر ہو کر شفاعت کی

درخواست کرنا اور یہ کہنا بھی جائز ہے کہ حضرت میری مغفرت کی شفاعت فرمائیں!۔

(فتاویٰ رشیدہ ص ۱۱۲، فتح القدیر ج ۱ ص ۳۳۸، اور طحاوی علی المراقی ص ۴۰۰)۔

تحقیق: گنگوہی، ابن ہمام اور طحاوی اولہ شرعیہ کے نام نہیں بلکہ آل تقلید کے چند عالی علماء کے نام ہیں۔

مذکورہ عقیدہ قرآن، حدیث، اجماع اور آثار سے ثابت نہیں اور نہ امام ابوحنیفہ سے ثابت ہے۔

آل دیوبند کے اس عقیدے نے واضح کر دیا کہ بریلویوں اور دیوبندیوں میں کوئی فرق نہیں، بلکہ دونوں ایک ہی راستے کے راہی ہیں۔

دیوبندی عقیدہ نمبر ۶: ”اگر کوئی شخص آنحضرت ﷺ کی قبر مبارک کے پاس سے صلوٰۃ و سلام پڑھے تو اس کو آپ خود بنفس نفس سنتے ہیں اور دُور سے پڑھے ہوئے صلوٰۃ و سلام کو فرشتے آپ تک پہنچاتے ہیں۔“

تحقیق: فرشتوں کا (مجمل طور پر بغیر کسی کا نام لئے) سلام پہنچانا تو صحیح ہے، جیسا کہ قاضی اسماعیل بن اسحاق کی درود والی کتاب سے ثابت ہے۔

(دیکھئے میری کتاب فضائل درود و سلام ص ۶۴، فضل الصلوٰۃ علی النبی ﷺ ج ۲۱ و سندہ صحیح)

قبر کے پاس درود سننے والی روایت سخت ضعیف و مردود ہے۔ (دیکھئے فضائل درود و سلام ص ۱۶)

آل دیوبند کا یہ عقیدہ بھی اولہ شرعیہ، بلکہ امام ابوحنیفہ سے بھی ثابت نہیں۔

دیوبندی عقیدہ نمبر ۷: ”ہمارے نزدیک اور ہمارے مشائخ کے نزدیک حضرت ﷺ اپنی قبر میں زندہ ہیں اور آپ کی حیات دنیا کی سی ہے بلا مکلف ہونے کے اور یہ حیات مخصوص ہے۔ آنحضرت اور تمام انبیاء علیہم السلام کے ساتھ برزخی نہیں ہے جو حاصل ہے۔ تمام مسلمانوں بلکہ سب آدمیوں کو“

تحقیق: یہ عقیدہ بھی (حیاء دنیویہ غیر برزخیہ کی صراحت کے ساتھ، نہ تو اولہ شرعیہ سے ثابت ہے اور نہ امام ابوحنیفہ سے ثابت ہے، بلکہ حافظ ذہبی اور حافظ ابن حجر وغیرہما کی

عبارات سے ثابت ہے کہ یہ زندگی برزخی ہے۔ (دیکھئے تحقیقی مقالات ج ۱ ص ۲۳)
صحیح بخاری کی ایک حدیث سے ثابت ہے کہ ”خرج رسول اللہ ﷺ من الدنيا“ رسول اللہ ﷺ دنیا سے تشریف لے گئے۔ (۵۴۱۲ ح)

لیکن آل دیوبند کہتے ہیں کہ آپ کی زندگی برزخی نہیں بلکہ دنیاوی ہے۔ سبحان اللہ
یہاں بطور تنبیہ عرض ہے کہ اشاعتی، مہماتی اور پنجپیری دیوبندیوں کا یہ عقیدہ ہے کہ
رسول اللہ ﷺ فوت ہو گئے ہیں اور آپ کی زندگی اب دنیاوی نہیں بلکہ برزخی ہے۔
اس کے بعد عقیدہ نمبر ۸ کا کوئی ذکر موجود نہیں، بلکہ عقیدہ نمبر ۹ لکھا ہوا ہے۔

عقیدہ نمبر ۹: ”ہمارے نزدیک آنحضرت ﷺ (اسی طرح جملہ انبیاء علیہم السلام) اپنی قبروں
میں زندہ ہیں۔ نماز پڑھتے ہیں۔ حسن و علم سے موصوف ہیں اور آپ پر امت کے اعمال
پیش کئے جاتے ہیں اور آپ کو صلوٰۃ و سلام پہنچائے جاتے ہیں۔“
تحقیق: قبروں میں زندہ ہونے سے اگر برزخی زندگی مراد ہے تو ہم بھی اسی کے قائل ہیں
اور اگر دنیاوی زندگی مراد ہے تو اس کا کوئی ثبوت کسی دلیل سے نہیں ملا۔ اگر آل دیوبند کے
پاس دنیاوی زندگی کے بارے میں کوئی جدید ثبوت آگیا ہے تو پیش کریں۔
نماز پڑھتے ہیں، کے بارے میں دو روایتیں ہیں:

- ۱: معراج والی رات موسیٰ علیہ السلام کو نماز پڑھتے ہوئے دیکھا۔
یہ حدیث صحیح ہے اور اس سے دنیاوی زندگی ثابت کرنے والوں کا استدلال غلط ہے۔
- ۲: مسند ابی یعلیٰ والی روایت۔ یہ روایت حجاج مجہول الحال کی وجہ سے ضعیف ہے اور اگر
یہ حدیث صحیح بھی ہوتی تو دنیاوی زندگی والوں کا اس سے استدلال غلط ہے۔
یہاں ایک اہم سوال یہ ہے کہ آل دیوبند کے نزدیک نمازی کو سلام نہیں کہنا چاہئے تو
کیا ان کے نزدیک نماز پڑھنے والے انبیاء و رسل کو حالت نماز میں سلام کہنا جائز ہے؟!
یہ کہنا کہ اعمال پیش کئے جاتے ہیں، کسی صحیح حدیث سے ثابت نہیں۔
اس کے بعد عقیدہ نمبر ۱۰ میں سے کچھ بھی درج نہیں کیا گیا۔

عقیدہ نمبر ۲۴: ”مشائخ (اور بزرگوں) کی روحانیت سے استفادہ اور ان کے سینوں اور قبروں سے باطنی فیوض کا پہنچنا سوبے شک صحیح ہے۔ مگر اس طریقہ سے جو اس کے اہل اور خواص کو معلوم ہے۔ نہ اس طرز سے جو عوام میں رائج ہے۔ (المہند ص ۱۸)“

تحقیق: المہند نہ تو قرآن ہے اور نہ صحیح حدیث کی کوئی کتاب ہے، لہذا اس کتاب کو بطور دلیل ذکر کرنا غلط ہے۔

قبروں سے باطنی فیوض پہنچنے کا عقیدہ نہ تو قرآن سے ثابت ہے، نہ حدیث سے ثابت ہے، نہ اجماع سے ثابت ہے اور نہ آثار سلف صالحین سے ثابت ہے بلکہ امام ابوحنیفہ سے بھی ثابت نہیں۔ اس عقیدے میں حیاتی آل دیوبند اور آل بریلی متفق ہیں اور غالباً انھی جیسے عقائد مشترکہ کی وجہ سے محمد یوسف لدھیانوی دیوبندی نے لکھا ہے:

”میرے لئے دیوبندی بریلوی اختلاف کا لفظ ہی موجب حیرت ہے۔ آپ سُن چکے ہیں کہ شیعہ سنی اختلاف تو صحابہ کرامؓ کو ماننے نہ ماننے کے مسئلہ پر پیدا ہوا، اور حنفی وہابی اختلاف ائمہ ہدیٰ کی پیروی کرنے نہ کرنے پر پیدا ہوا۔ لیکن دیوبندی بریلوی اختلاف کی کوئی بنیاد میرے علم میں نہیں ہے۔“ (اختلاف امت اور صراط مستقیم طبع قدیم ج ۱ ص ۲۵، طبع جدید ص ۲۸)

اہل حدیث کے نزدیک تمام صحابہ کرام، ثقہ و صدوق عند الجمہور صحیح العقیدہ تابعین، تبع تابعین اور اتباع تبع تابعین ائمہ ہدیٰ ہیں اور ہم ادلہ شریعہ کی پیروی انھی کے فہم کی روشنی میں کرتے ہیں۔ والحمد للہ

عرفان صاحب! آپ نے دیکھ لیا کہ آل دیوبند کے مذکورہ تمام عقائد بشمول ”قبروں سے باطنی فیوض کا پہنچنا“ نہ تو ادلہ شرعیہ سے ثابت ہیں اور نہ خیر القرون کے ائمہ ہدیٰ سے ثابت ہیں، بلکہ ان بنیادی عقائد میں دیوبندیوں نے سمہودی، ملا علی قاری، ابن ہمام، طحاوی اور ابن عابدین جیسے لوگوں کا دامن مضبوطی سے پکڑ رکھا ہے، جو کہ شر القرون کی پیداوار تھے اور ان سے میں کوئی ایک بھی ائمہ ہدیٰ کے پاؤں کی مٹی کے برابر بھی نہیں تھا۔

اصل بات یہ کہ آل دیوبند کو سلف صالحین پر اعتماد نہیں بلکہ خلف خالفین اور معتزلہ

وجہیہ پر اندھا دھند اعتماد ہے۔ وہ اپنے عقائد و مسائل اولہ شرعیہ سے نہیں لیتے بلکہ خیر القرون کے صدیوں بعد والے خلف خالفیس سے لیتے ہیں اور پروپیگنڈا یہ کرتے ہیں کہ اہل حدیث ائمہ ہدیٰ کو نہیں مانتے۔

میری طرف سے تمام آل دیوبند کو عموماً اور محمد تقی عثمانی و محمد الیاس گھسن کو خصوصاً چیلنج ہے کہ وہ اپنے دو ورثی عقائد مذکورہ صراحت کے ساتھ درج ذیل علماء میں سے کسی ایک سے ثابت کر دیں:

۱: صحابہ کرام رضی اللہ عنہم

۲: تابعین عظام

۳: تبع تابعین

۴: اتباع تبع تابعین

خیر القرون کے سلف صالحین رحمہم اللہ
اگر ان سے ثابت نہ کر سکیں تو اپنے تسلیم کردہ درج ذیل علماء میں سے کسی ایک سے ثابت کر دیں:

۱: امام ابو حنیفہ رحمہ اللہ

۲: قاضی ابو یوسف

۳: ابن فرقد الشیبانی

۴: طحاوی

اور اگر نہ ثابت کر سکیں تو علانیہ توبہ کریں۔

آخر میں بطور تنبیہ عرض ہے کہ آل دیوبند کا اپنے آپ کو اہل سنت قرار دینا، ان کا نرا دعویٰ ہے اور اس کے رد کے لئے دیکھئے میری کتاب: تحقیقی مقالات (ج ۲ ص ۲۲۶-۲۳۸)

وما علینا الا البلاغ

(۱۸/ رجب ۱۴۳۲ھ بمطابق ۹/ جون ۲۰۱۲ء)

حافظ زبیر علی زئی

ظہور احمد کی دس (۱۰) دوزخیاں اور دو غلی پالیسیاں

الحمد لله رب العالمين والصلوة والسلام على رسوله الأمين، أما بعد:
مشہور ثقہ تابعی اور اہل حدیث عالم امام سلیمان بن طرخان التیمی رحمہ اللہ (متوفی ۱۴۳ھ) نے فرمایا: ”کان بالكوفة كذابان أحدهما الكلبي“ کوفے میں دو کذاب تھے، ان میں سے ایک کلبی ہے۔ (کتاب الجرح والتعديل ج ۷ ص ۲۷۰ سندہ صحیح)

اسی طرح حضور میں دو حیاتی دیوبندیوں کا ظہور ہوا ہے، ایک کا نام نثار احمد ہے اور دوسرے کا نام ظہور احمد ہے۔ جرح و تعدیل یعنی اسماء الرجال کے لحاظ سے ایک کذاب ہے تو دوسرا متروک ہے۔ (نیز دیکھئے سیف الجبار فی الرد علی ظہور و نثار)

ظہور احمد دیوبندی (ننھے کوثری) نے ایک کتاب لکھی ہے: ”تلامذہ امام اعظم ابوحنیفہ رحمہ اللہ کا محدثانہ مقام“ اور نثار احمد افترا پرداز نے اس کتاب کا مقدمہ لکھا ہے، لہذا ظہور و نثار دونوں اس کتاب کے ذمہ دار ہیں۔

نثار احمد نے اس مقدمے میں اکاذیب، افتراءات، تلبیسات اور تالیسات کے ساتھ ساتھ راقم الحروف کے بارے میں لکھا ہے: ”اوائل جوانی میں اپنے گھر کی ”مودودی جماعت اسلامی“ کے بانی مودودی صاحب کی طرح ڈاڑھی منڈاتے رہے“ (ص ۸۱)

نثار کی یہ بات کالا جھوٹ ہے اور ان شاء اللہ وقت حساب دور نہیں ہے۔

کئی آل دیوبند کا یہ طریقہ ہے کہ جب ضعیف و مردود روایت اپنی مرضی کی ہو تو اسے صحیح باور کراتے ہیں اور اگر صحیح و متفق علیہ حدیث بھی مرضی کے خلاف ہو تو اسے ضعیف و مردود قرار دینے کی کوشش کرتے رہتے ہیں۔ اسی طرح ایک ہی راوی کی روایت جب مرضی کے مطابق ہو تو اس کی تعریف و توثیق کے ڈونگرے برسا دیتے ہیں اور اگر اسی راوی کی حدیث مرضی کے خلاف ہو تو اسے ضعیف، مجروح اور متشدد قرار دے کر اس کی روایت کو رد کر

دیتے ہیں۔ اہل حدیث کے نزدیک جرح و تعدیل میں اس طرح کی قلابازیاں اور مداری پن نہیں ہوتا، بلکہ ہر جگہ جمہور محدثین کو ترجیح دی جاتی ہے۔ والحمد للہ

کتاب و سنت میں ذوالوجہین شخص کی بڑی مذمت آئی ہے، مثلاً رسول اللہ ﷺ نے فرمایا: ((تجد من شرار الناس يوم القيامة عند الله ذا الوجهين الذي يأتي هؤلاء بوجه وهؤلاء بوجه .)) قیامت کے دن تم اللہ کے ہاں اس شخص کو سب سے زیادہ شریر پاؤ گے جو کچھ لوگوں کے پاس ایک چہرے سے آتا ہے اور دوسرے لوگوں کے پاس دوسرے چہرے سے آتا ہے۔ (صحیح بخاری: ۶۰۵۸، صحیح مسلم: ۲۵۲۶، ترمذی: ۲۵۲۶، دارالسلام: ۶۳۵۳) معلوم ہوا کہ دوغلا اور دور خا شخص شریر ترین شخص ہے۔

ایک حدیث میں آیا ہے کہ ((تجدون من شر الناس ذا الوجهين)) تم دور خا شخص کو لوگوں میں سب سے بُرا پاؤ گے۔ (مسند الحمیدی تحقیقی: ۱۱۳۹، وسندہ صحیح وأصلہ عند مسلم: ۲۵۲۶ ب) اب ظہور و نثار کی دس (۱۰) دور خیاں اور دو غلی پالیسیاں باحوالہ ورد پیش خدمت ہیں:

۱) امام یحییٰ بن معین نے جب ابن فرقد شیبانی پر جرح کی اور فرمایا: ”لیس بشيء“ محمد بن الحسن کچھ چیز نہیں ہے۔ (تاریخ ابن معین، روایۃ الدور: ۱۷۷۰)

اس کے جواب میں ظہور احمد دیوبندی نے لکھا ہے:

”اور امام ابن معین جرح میں متشدد و متعنّت ہیں...“ (تلاذہ... ص ۳۶۶)

اس طریقے سے امام ابن معین کی جرح کو کالعدم قرار دیا گیا۔

دوسرا رخ: موثق عندا لجمہور راوی عیسیٰ بن جاریہ کے بارے میں ظہور احمد نے لکھا ہے:

”امام الجرح والتعدیل یحییٰ بن معین رحمہ اللہ فرماتے ہیں: لیس بذاك. (تہذیب التہذیب: ۴/۲۳۸) یہ کچھ بھی (قوی) نہیں ہے۔ نیز فرماتے ہیں: عنده منا کیر...“

(رکعات تراویح ایک تحقیقی جائزہ طبع مئی ۲۰۱۲ء ص ۳۹۲)

دوسری جگہ لکھا ہے: ”امام یحییٰ ایک یگانہ روزگار محدث اور فن جرح و تعدیل کے مایہ

ناز سپوت ہیں۔“ (تلاذہ ص ۲۹۸)

یہاں تو فن جرح و تعدیل کا مایہ ناز سپوت لکھا ہے اور ایک جگہ امام الجرح والتعدیل (علامہ ص ۲۶۳) قرار دیا ہے اور دوسری جگہ اپنی نفسانی خواہش کے خلاف امام ابن معین کی جرح پر انھیں متشدد و صحت قرار دیا۔ یہ ہے وہ دورِ زنی اور دوغلی پالیسی، جس کی بنا پر ظہور و نثار دونوں مل کر اہل حدیث یعنی اہل سنت کے خلاف تلخیصات اور مداری پن سے بھرپور کتابیں لکھ رہے ہیں۔

(۴) امام یحییٰ بن معین نے ابن فرقد کے بارے میں فرمایا: ”لیس بشیء“

(تاریخ ابن معین، رولہ الدوری: ۱۷۷۰)

چونکہ یہ جرح ظہور و نثار کی خواہشات و مرضی کے خلاف تھی، لہذا ظہور احمد نے لکھا: ”امام ابن معین“ سے امام محمدؒ کے بارے میں جو ”لیس بشیء“ نقل کیا گیا ہے وہ خود غیر مقلدین کے نزدیک بھی اقوال جرح میں سے نہیں ہے۔“ (علامہ ص ۳۶۵)

یہاں اہل حدیث یعنی اہل سنت کو غیر مقلدین کے فتیح لقب سے ذکر کر کے ظہور احمد نے ”لیس بشیء“ کو اقوال جرح سے باہر نکال دیا، لیکن دوسری طرف جمہور کے نزدیک موثق راوی پر اسی جرح کا استعمال کیا ہے۔

دوسرا رخ: عیسیٰ بن جاریہ کے بارے میں جرح نمبر ۱ کے تحت ظہور احمد نے لکھا ہے: ”امام ابن الجنیّد نے امام ابن معینؒ سے نقل کیا ہے کہ انہوں نے اس کے بارے میں فرمایا ہے: ”لیس بشیء“ (علامہ ص ۳۰۵)

اس عبارت پر ظہور احمد نے یہ وضاحت لکھی ہے: ”ائمہ حدیث و رجال نے عیسیٰ بن جاریہ پر جو جرح و تنقید کی ہے، ذیل میں اس کی تفصیل ملاحظہ ہو۔“

قارئین کرام! دیکھئے کہ ان کے نزدیک اپنے پسندیدہ راوی کے بارے میں ”لیس بشیء“ کے الفاظ جرح نہیں اور مخالف راوی پر یہی الفاظ جرح ہیں۔ سبحان اللہ!

ظہور احمد نے امام عبدالعزیز بن محمد الدراوردی پر بھی ”لیس بشیء“ والی جرح فٹ کر رکھی ہے۔ (دیکھئے رکعات تراویح ص ۳۶۲)

۳) امام ابو حاتم الرازی رحمہ اللہ نے حسن بن زیاد پر شدید جرح کی تو ظہور احمد نے لکھا: ”امام ابو حاتم کی جرح بھی کالعدم ہے کیونکہ امام موصوف بھی باقرار غیر مقلدین جرح میں انتہائی تشدد و صحت ہیں...“ (طائفہ ص ۲۹۲)

دوسری طرف صحیح بخاری اور صحیح مسلم کے ثقہ و صدوق عند الجمہور راوی امام عبدالعزیز بن محمد الدراوردی کے بارے میں ظہور احمد کا بیان درج ذیل ہے:

دوسرا رخ: ظہور احمد نے لکھا ہے: ”اس روایت سے استدلال باطل ہے کیونکہ اس روایت کے مرکزی راوی عبدالعزیز بن محمد الدراوردی پر ائمہ حدیث نے ایسی جرحیں کی ہیں جن کی وجہ سے خود غیر مقلدین کے نزدیک بھی اس کی حدیث سے احتجاج جائز نہیں ہے۔ چنانچہ (۱) امام احمد بن زبیر ”فرماتے ہیں: ”لیس بشی“ کہ یہ کچھ نہیں ہے... (۵) امام ابو حاتم فرماتے ہیں: ”لا یحتج بہ“ کہ یہ قابل حجت نہیں ہے۔“

(رکعات تراویح ایک تحقیقی جائزہ ص ۳۶۲)

مطلب یہ ہوا کہ اگر کوئی راوی ظہور احمد کی مرضی کے مطابق ہو تو اس پر امام ابو حاتم کی جرح کالعدم ہے اور اگر مرضی کے خلاف ہو تو اسی راوی پر اپنے ہی تشدد و صحت قرار دیئے ہوئے امام کی جرح مقبول ہے۔!! (نیز دیکھئے فقرہ نمبر ۵ کا آخری حصہ)

۴) اصول آل دیوبند پر حسن الحدیث راوی عیسیٰ بن جاریہ (تابعی) رحمہ اللہ کے بارے میں ظہور احمد نے لکھا ہے:

”اور عیسیٰ روایت حدیث میں نہایت ضعیف اور مجروح راوی ہیں۔“

نیز ان کی بیان کردہ حدیث کے بارے میں لکھا ہے:

”کیونکہ یہ حدیث نہایت ضعیف سند سے مروی ہے...“ (رکعات تراویح ص ۳۰۵)

اس کے بعد ظہور احمد نے عیسیٰ بن جاریہ پر دس محدثین کی جرح نقل کی ہیں:

۱: ”امام الجرح والتعديل حضرت یحییٰ بن معین“ (ص ۳۰۵)

۲: ”امام ابوداؤد“ (ص ۳۰۶) یہ جرح باسند صحیح ثابت نہیں۔

- ۳: ”امام نسائی“ (ص ۳۰۶) یہ جرح با سند صحیح ثابت نہیں۔
 - ۴: ”امام ابن عدی“ (ص ۳۱۱)
 - ۵: ”امام عقیلی“ (ص ۳۱۲)
 - ۶: ”امام ساجی“ (ص ۳۱۳) یہ جرح با سند صحیح ثابت نہیں۔
 - ۷: ”امام ابن الجوزی“ (ص ۳۱۳)
 - ۸: ”امام ابن رجب حنبلی“ (ص ۳۱۳)
 - ۹: ”مشہور محدث ناقد حافظ ذہبی“ (ص ۳۱۳)
 - ۱۰: ”شیخ الاسلام حافظ ابن حجر عسقلانی“ (ص ۳۱۳)
- یہاں تو انھیں امام وغیرہ قرار دے کر ان کی جرح نقل کیں، لیکن جب اپنے پسندیدہ راوی کے خلاف ان کی جرح آئی تو کیا ہوا؟ درج ذیل دو زخمی پڑھ لیں:
- دوسرا زخ: ظہور احمد نے حافظ عقیلی رحمہ اللہ کی جرح رد کرتے ہوئے لکھا ہے:
- ”جواب: حافظ عقیلی باقرار غیر مقلدین جرح میں صحت و تشدد ہیں... لہذا یہاں بھی امام لؤلؤی کے خلاف ان کی جرح کی کوئی حیثیت نہیں ہے۔“ (تلاذہ ص ۵۰۷)
- حسن بن زیاد اللؤلؤی پر تو امام عقیلی کی جرح کی کوئی حیثیت نہیں، لیکن عیسیٰ بن جاریہ پر جرح کی حیثیت ہے۔! سبحان اللہ!!
- ظہور و شمار کا یہی دوغلا پن ہے، جن کی بنیاد پر وہ دن کورات اور رات کو دن ثابت کرنے کی کوشش میں جتے ہوئے ہیں۔
- ۵) فیہ لین اور تسن الحدیث کو ایک قرار دینے والے ظہور احمد نے عیسیٰ بن جاریہ پر حافظ ابن حجر کا کلام ”فیہ لین“ نقل کر کے لکھا ہے:
- ”عیسیٰ بن جاریہ روایت حدیث میں کمزور (یعنی ضعیف) ہے۔“
- حافظ ابن حجر نے ”فیہ لین“ کو الفاظ جرح و تعدیل کے چھٹے طبقہ میں شمار کیا ہے۔“

یاد رہے کہ فیہ لین کا ترجمہ ”کمزور یعنی ضعیف“ نہیں، بلکہ ”اس میں کمزوری ہے“ لہذا ظہور و ثناء کو کسی استاد سے عربی زبان سیکھنے کی ضرورت ہے۔

دوسرا رخ: دوسری طرف جب امام عمرو بن علی القلاس رحمہ اللہ نے ابن فرقد کو ضعیف کہا، تو ظہور احمد نے لکھا: ”امام قلاس“ نے اگر بالفرض امام محمدؒ کو ضعیف کہا بھی ہے، تو بھی اس کا اعتبار نہیں کیونکہ امام نسائیؒ کی جرح کے جواب میں خود علی زئی کا بیان گزرا ہے کہ کسی کو ضعیف وغیرہ کہنا غیر مفسر جرح ہے۔ اور وہاں بحوالہ علمائے غیر مقلدین یہ بھی گزرا ہے کہ جرح غیر مفسر کا کوئی اعتبار نہیں ہوتا۔“ (علامہ ص ۳۹۲)

یعنی ظہور کے نزدیک عیسیٰ بن جاریہ پر جرح کا اعتبار ہے اور ابن فرقد پر اسی جرح کا کوئی اعتبار نہیں۔ سبحان اللہ!

تنبیہ: راویان حدیث کی دو اقسام ہیں:

اول: جو جمہور کے نزدیک مجروح ہیں، مثلاً ابوشیبہ ابراہیم بن عثمان الواسطی، ابن فرقد شیبانی اور حسن بن زیاد اللؤلؤی وغیرہم۔

دوم: جو جمہور کے نزدیک ثقہ و صدوق ہیں، مثلاً عبد العزیز بن محمد الدراوردی، عثمان بن احمد بن السماک اور عیسیٰ بن جاریہ وغیرہم۔

اول الذکر کے بارے میں ضعیف وغیرہ کے الفاظ والی جرح بھی قابل اعتبار ہیں، کیونکہ جمہور محدثین کو ہمیشہ ترجیح حاصل ہے، الا یہ کہ کسی خاص دلیل سے کسی بات کی تخصیص ثابت ہو جائے۔ تعداد کعات قیام رمضان کا تحقیقی جائزہ کی عبارت (ص ۶۵ فقرہ: ۵) کا یہی مطلب ہے۔ راقم الحروف نے ستمبر ۲۰۰۸ء میں علانیہ لکھا تھا: ”یہ کوئی قاعدہ و کلیہ نہیں کہ ہر محدث کی ہر بات ضرور بالضرور واجب القبول ہوتی ہے بلکہ اگر مقابلے میں جمہور کی توثیق ہو تو جرح مردود ہو جائے گی اور اگر مقابلے میں جمہور کی جرح ہو تو توثیق مردود ہو جائے گی۔ اس میں پریشان ہونے کی کیا بات ہے؟“ (تحقیقی مقالات ۲/۲۵۲)

نیز ۱۰/ جنوری ۲۰۰۹ء کو راقم الحروف نے درج ذیل عبارت لکھ کر الحدیث نمبر ۵۹ میں

شائع کروائی تھی:

”فائدہ: ہمارے نزدیک بعض محدثین کو مسائل یا متعدد وغیرہ قرار دینے کے چکر سے یہ بہتر ہے کہ ہر راوی کے بارے میں تعارض اور عدم تطبیق کی صورت میں ہمیشہ جمہور محدثین کو ترجیح دی جائے۔ اس طرح نہ تو کوئی تعارض واقع ہوتا ہے اور نہ اسماء الرجال کا علم باز سچہ اطفال بنتا ہے۔ وما علينا إلا البلاغ (۱۰/ جنوری ۲۰۰۹ء)“

(توضیح الاحکام ۱/ ۵۸۲، الحدیث: ۵۹ ص ۲۰)

کیا ظہور و ثار دونوں مل کر کوئی ایسی مثال پیش کر سکتے ہیں کہ کسی ثابت شدہ موثق عند الجمہور راوی پر راقم الحروف نے صرف بعض کی عام جرح کو رائج قرار دیا ہے؟

۶) حافظ ابن حبان نے جب ابن فرقد کو مجروحین میں ذکر کر کے شدید جرح کی تو ظہور احمد نے لکھا: ”امام ابن حبان“ سے منسوب جرح کا جواب:“

پھر مبارکپوری وغیرہ کے حوالوں سے ابن حبان کو صحت (متشدد) قرار دیا۔ (علامہ ص ۳۹۶)

دوسرا رخ: ظہور احمد نے امام عبدالعزیز بن محمد الدر اور دی رحمہ اللہ کے بارے میں شدید جرح کرتے ہوئے اور ان کی روایت سے استدلال کو باطل قرار دیتے ہوئے لکھا ہے:

”امام ابن حبان“ کتاب الثقات میں اس کو خطا کار بتلاتے ہیں۔“

(رکعات تراویح ص ۲۵۰، دوسرا نسخہ ص ۳۶۲)

ظہور احمد نے دوسری من پسند جگہ لکھا ہے: ”امام ابن حبان“ (م: ۳۵۲ھ)

امام موصوف مشہور اور جلیل المرتبت محدث ہیں، حافظ ذہبی ان کو ”الحافظ، الامام، اور العلامہ“ کے القاب سے یاد کرتے ہیں۔“ (علامہ ص ۴۷۰)

ایک جگہ تو صحت و تشدد قرار دے کر حافظ ابن حبان کی جرح کو رد کر دیا اور دوسری جگہ جمہور بلکہ ابن حبان کے نزدیک بھی ثقہ و صدوق راوی امام در اور دی پر ان کی ایک جرح کو سینے سے لگا لیا۔

سیدنا شعیب رحمہ اللہ کی قوم یعنی مدین والوں کی طرح آل دیوبند کے لینے کے پیمانے

اور ہیں اور دینے کے پیمانے اور ہیں۔

ابن فرقد پر جب حافظ ابن حبان نے جرح کی تو ظہور احمد نے راقم الحروف کے حوالے سے بعض علماء کی ابن حبان پر جرح نقل کر دی اور سلیمانی سے نقل کیا کہ ابن حبان کذاب ہے۔ (تلاذہ ص ۳۹۷ بحوالہ ماہنامہ الحدیث شمارہ: ۵۹ ص ۱۷)

حالانکہ اس حوالے کے متصل بعد راقم الحروف نے لکھا تھا:

”بعض کی اس جرح کے مقابلے میں جمہور کی توثیق درج ذیل ہے:“ (ص ۱۸)

اور آخر میں بطور خلاصہ لکھا تھا: ”اس تحقیق کا خلاصہ یہ ہے کہ امام ابن حبان ثقہ و صدوق تھے

اور جمہور کی توثیق کے مقابلے میں اُن پر جرح مردود ہے۔“ (الحدیث حصہ: ۵۹ ص ۲۰)

اس عبارت کو چھپا کر ظہور و ثمار نے ان لوگوں کی یاد تازہ کر دی ہے، جنہیں خنزیر اور

بندر بنا دیا گیا تھا۔

ظہور و ثمار کے ایک مغالطے کا جواب: حافظ ابن حبان نے اپنی کتاب الثقات میں

لکھا ہے: ”الحسن بن زیاد، یروی عن ابن جریج عن عکرمۃ بن عمار عن

محمد بن عبید بن أبی قدامة عن عبد العزيز بن الیمان أخی حذیفۃ ابن

الیمان قال: کان رسول اللہ ﷺ إذا حزبه أمر فزع إلى الصلوة . روى عنه

إسماعیل بن موسى الفزاري“

(ج ۸ ص ۱۶۸، واللفظ له، تلاذہ امام اعظم ابو حنیفہ کا محدثانہ مقام ص ۷۰ مختصراً)

ظہور احمد نے اس حسن بن زیاد سے لؤلؤی کو فی مراد لے رکھا ہے، حالانکہ یہ راوی

ہمدانی ہے۔ دیکھئے اسد الغلبۃ لابن الاثیر (ج ۳ ص ۳۳۰ ترجمہ عبد العزیز بن الیمان) اور

معرفۃ الصحابة لابن نعیم الاصبہانی (ج ۴ ص ۱۸۸۱ ح ۳۲۲ ب)

کیا حسن بن زیاد لؤلؤی ہمدانی بھی تھا؟ اگر نہیں تو پھر یہ کہنا باطل ہے کہ حافظ ابن

حبان نے لؤلؤی کو فی کی توثیق کر رکھی ہے۔

۷) حافظ ابن الجوزی نے حسن بن زیاد اللؤلؤی کو کتاب الضعفاء میں ذکر کیا اور امام یحییٰ

بن معین وغیرہ سے اس پر شدید جرح نقل کی تو ظہور احمد نے مختلف تلیسات و تالیسات اور قلابازیوں کے بعد لکھا:

”بتابریں حافظ ابن الجوزی کا امام لؤلوی کو بھی ”کتاب الضعفاء“ میں ذکر کرنا اس بات کی قطعاً دلیل نہیں کہ آپ ضعیف ہیں، اور آپ کی توثیق ثابت نہیں ہے۔“ (علامہ ص ۵۱۲)

حالانکہ توثیق ثابت کا مسئلہ نہیں بلکہ جمہور کی جرح کے مقابلے میں بعض کی توثیق مردود ہے، کا مسئلہ ہے اور یہی اہم مسئلہ ہے، جسے ظہور و ثناء نے مداری پن سے چھپانے کی کوشش کی ہے۔ ابن الجوزی کی بحث کے اختتام پر ظہور احمد نے لکھا ہے: ”لہذا یہاں بھی حافظ ابن الجوزی کی جرح غیر معتبر ہے۔“ (علامہ ص ۵۱۲)

دوسرا رخ: دوسری طرف انھی حافظ ابن الجوزی نے جب ثقہ و صدوق عندا لجمہور رُسنی راوی یعقوب بن عبد اللہ التمیمی کو ضعیفاء میں ذکر کیا تو ظہور احمد نے لکھا:

”(۲) امام ابن الجوزی نے اس کو ضعیف اور متروک راویوں میں شمار کیا ہے۔“

(رکعات تراویح ص ۳۳۷ طبع جدید ۲۰۱۲ء)

ظہور و ثناء دونوں سے عرض ہے کہ آپ دونوں کے پاس کون سی ”گیدڑ سیٹگی“ ہے، جس کی رو سے حسن بن زیاد پر ابن الجوزی کی جرح غیر معتبر ہے اور یعقوب بن عبد اللہ التمیمی وغیرہ پر معتبر ہے۔؟!

۸ ظہور احمد نے امام نسائی کی طرف منسوب غیر ثابت جرح کی وجہ سے سیدنا جابر رضی اللہ عنہ کے شاگرد عیسیٰ بن جابر یہ تابعی رحمہ اللہ کے بارے میں لکھا:

”امام نسائی“ بھی اس کو منکر الحدیث کہتے ہیں۔“ (رکعات تراویح ص ۳۰۶)

حالانکہ جمہور محدثین نے عیسیٰ بن جابر یہ کی توثیق کر رکھی ہے۔

(دیکھئے تحقیقی مقالات ج ۱ ص ۵۲۵-۵۲۲)

دوسرا رخ: یہ بات روز روشن کی طرح ثابت ہے کہ امام نسائی نے حسن بن زیاد لؤلوی پر شدید جرح کی ہے، بلکہ فرمایا: ”کذاب خبیث“

اس کے جواب میں ظہور احمد نے بعض اہل حدیث علماء (گوندلوی، مبارکپوری اور رحمانی) کے ذریعے سے یہ لکھا کہ ”امام نسائی کا شمار ان لوگوں میں ہوتا ہے جو جرح میں متشدد ہیں۔“ نیز مبارکپوری اور رحمانی سے ان کے بارے میں صحت کا لفظ نقل کر کے لکھا:

”لہذا امام نسائی کی جرح بھی خود غیر مقلدین کے اصولوں کی روشنی میں بھی کالعدم ہے۔“

(تلاذہ ص ۵۰۸)

”بھی“ کے لفظ سے ظاہر ہے کہ ظہور احمد کے نزدیک بھی یہ جرح کالعدم ہے اور وہ بعض اہل حدیث علماء کی طرح امام نسائی کو متشدد و صحت سمجھتے ہیں۔

اگر امام نسائی متشدد و صحت ہیں تو عیسیٰ بن جاریہ کے بارے میں ان کی جرح کیوں مقبول ہے اور اگر متشدد و صحت نہیں (بلکہ جمہور کے موافق ہیں) تو حسن بن زیاد الکوفی کے بارے میں ان کی جرح کیوں کالعدم ہے؟!

تنبیہ: راقم الحروف کے خلاف ظہور احمد کی طرف سے اہل حدیث علماء کے جتنے اقوال پیش کئے گئے ہیں، وہ جمہور محدثین کی تحقیق راجح ہونے کی وجہ سے صحیح نہیں۔

کیا ظہور و ثار یہ سمجھتے ہیں کہ ہر اہل حدیث عالم کا ہر قول ہر اہل حدیث پر ہر حال میں حجت ہے؟ اگر وہ ایسا سمجھتے ہیں تو انھیں کسی دماغی اسپتال سے اپنا علاج کروانا چاہئے۔

مولانا علی محمد سعیدی رحمہ اللہ (ایک اہل حدیث عالم) نے بہت خوب لکھا ہے:

”اصول کی بنا پر اہل حدیث کے نزدیک ہر ذی شعور مسلمان کو حق حاصل ہے کہ وہ جملہ افراد امت کے فتاویٰ، ان کے خیالات کو کتاب و سنت پر پیش کرے جو موافق ہوں سر آنکھوں پر تسلیم کرے، ورنہ ترک کرے، علماء حدیث کے فتاویٰ، ان کے مقالہ جات بلکہ دیگر علمائے امت کے فتاویٰ اسی حیثیت میں ہیں۔“ (فتاویٰ علمائے حدیث ج ۶ ص ۶)

اس اصول کی رو سے ظہور و ثار کا حافظ گوندلوی، مولانا مبارکپوری اور مولانا رحمانی وغیرہم کے اقوال جمہور کی توثیق یا جرح کے مقابلے میں پیش کرنا غلط ہے، لہذا ہم ایسے اقوال کا جواب دینے کے پابند ہی نہیں ہیں۔

نیز ہمارے ہاں یہ مسئلہ ہرگز نہیں کہ فلاں امام متشدد و متعنت ہیں اور فلاں امام متساہل ہیں، بلکہ ہم ثبوت جرح میں تحقیق کرتے ہیں اور ثبوت کے بعد ہمیشہ جمہور محدثین کو ہی ترجیح دیتے ہیں، لہذا ظہوری و ثناری تلمیسات و تالیسات تاریک ثبوت سے بھی زیادہ کمزور و باطل ہیں۔

۹) امام یحییٰ بن معین رحمہ اللہ نے حسن بن زیاد کو کذاب کہا تو ظہور احمد نے لکھا ہے: ”امام ابن معین سے منسوب اس کلام میں امام لؤلؤی کے کذاب ہونے کی کوئی دلیل مذکور نہیں ہے، اور خود غیر مقلدین حضرات ایسی صورت میں اس جرح کو قبول نہیں کرتے...“

(تلاذہ ص ۴۹۲)

دوسرا رخ: ایک حدیث کی بہت سی سندوں میں سے ایک سند میں محمد بن حمید الرازی ہے، جس کے بارے میں ظہور احمد نے لکھا ہے:

”امام نسائی اور امام ابن وارہ وغیرہ نے بھی اس کو کذاب قرار دیا ہے۔“ (تلاذہ ص ۳۴۵)

کیا ان علماء نے اس راوی کے کذاب ہونے کی دلیل بھی بیان کر دی تھی؟

ایک جگہ کذاب کا لفظ ظہور احمد کے نزدیک جرح ہے اور دوسری جگہ یہ جرح غیر مقبول ہے۔

ظہور احمد نے لکھا ہے: ”یہ بات بھی غیر مقلدین کو تسلیم ہے کہ کذاب صرف اسی شخص

کو نہیں کہتے جو جھوٹ بولتا ہو بلکہ اس کا اطلاق اس شخص پر بھی ہوتا ہے جو کسی کلام میں غلطی کر

جائے، چنانچہ...“ (تلاذہ ص ۴۹۱)

چونکہ اور چنانچہ کے بغیر عرض ہے کہ اگر جمہور کے نزدیک ثقہ و صدوق راوی ہو تو اس پر بعض

کی طرف سے کذاب کی جرح کا ایک جواب یہی ہے، لیکن اگر راوی جمہور کے نزدیک

مجروح ہو تو یہاں ایسا جواب غلط ہے اور ہر حال میں جمہور محدثین کو ہی ترجیح حاصل ہے۔

اگر ظہور و ثنار دونوں کذاب کے لفظ کو جرح ہی نہیں سمجھتے تو عرض ہے کہ ظہور احمد سے

بہت سی غلطیاں ہوئی ہیں، مثلاً ظہور نے لکھا ہے: ”امام محمد بن یونس“ (تلاذہ ص ۱۹۳)

اور لکھا: ”امام محمد بن ادریس“ (تلاذہ ص ۲۲۷)

نیز لکھا ہے: ”علی بن جنید“ (تلاذہ ص ۲۳۰، اور ص ۲۴۱)

حالانکہ صحیح: امام عبدالرحمن بن احمد بن یونس، امام عبداللہ بن ادریس اور عیسیٰ بن جنید ہے۔ یہ واضح غلطیاں ہیں، لہذا ظہور و ثار دونوں درج ذیل عبارتیں اپنے قلم سے لکھ کر اور اپنے دستخط کر کے مکتبۃ الحدیث حضرو (ضلع انک) بھیج دیں:

۱: ظہور احمد کذاب ہے۔ ثار احمد بقلم خود

۲: ثار احمد کذاب ہے۔ ظہور احمد بقلم خود

اور اگر وہ ایسی عبارتیں لکھ کر نہیں بھیجتے تو دوغلی پالیسی اور دو رخیوں سے توبہ کرنا ضروری ہے۔

۱۰) امام ابن عدی نے جب جمہور محدثین کے نزدیک مجروح راوی حسن بن زیاد پر جرح کی تو ظہور احمد نے لکھا:

”ثانیاً: یہ جرح اس لیے بھی مردود ہے کہ اس کے جارج حافظ ابن عدی باقرار غیر مقلدین جرح میں متعنت و متشدد ہیں، چنانچہ مولانا نذیر احمد رحمانی ”غیر مقلد (جن کو علی زئی: مولانا المحقق الفقیہ قرار دیتے ہیں) ارقام فرماتے ہیں:

ابن عدی کا متعنتین میں شمار ہونا تو بالکل واضح ہے۔“ (علامہ ص ۵۱۷)

اس کے بعد ظہور احمد نے مولانا ارشاد الحق اثری حفظہ اللہ کا ایک قول لکھا ہے، جس میں حافظ ابن عدی کو نہ متعنت کہا گیا ہے اور نہ متشدد کہا گیا ہے۔

ظہور احمد نے رحمانی صاحب کی کوئی تردید نہیں کی بلکہ ان کا قول بطور حجت پیش کیا اور بطور الزام پیش کرنے کی صراحت نہیں کی۔

دوسرا رخ: جمہور محدثین کے نزدیک موثق راوی عیسیٰ بن جاریہ پر جرح کرتے ہوئے ظہور احمد نے لکھا ہے:

”امام ابن عدی ”ابن جاریہ“ کی روایات کے متعلق فرماتے ہیں: کلھا غیر محفوظہ۔“

(رکعات تراویح ص ۳۱۱ طبع جدید)

اپنی مرضی کے خلاف راوی پر ایک ہی امام کی جرح نقل کرنا اور مرضی کے مطابق راوی

پراسی امام کی جرح کو صحت و تشدد کے الفاظ استعمال کر کے رد کر دینا ظہور و نثار کا اوڑھنا بچھونا اور باتیں ہاتھ کا کھیل ہے۔

تنبیہ بلغ: اگر غیر مقلدین سے ظہور و نثار کی مراد اہل حدیث یعنی اہل سنت ہیں تو عرض ہے کہ اہل حدیث کے نزدیک امام ابن عدی متشدد نہیں بلکہ معتدل ہیں:

۱: حافظ ذہبی نے امام ابن عدی کو معتدل اور انصاف کرنے والا قرار دیا۔

۲: راقم الحروف نے حافظ ذہبی کے قول کو بطور استدلال پیش کیا ہے۔

(دیکھئے ماہنامہ الحدیث حضور: ص ۴۰ ص ۱۸)

اور میں نے اپنی تحریروں میں بار بار حافظ ابن عدی رحمہ اللہ کے معتدل ہونے کی صراحت کی ہے۔

مولانا المحقق الفقیر نذیر احمد رحمانی رحمہ اللہ نے حبیب الرحمن اعظمی دیوبندی کے اصولوں و عبارات کی روشنی میں امام ابن عدی وغیرہ کو بطور الزام متعنتین میں شمار کیا ہے اور ہمارے نزدیک مولانا رحمانی کی یہ بات غلط ہے۔

جب آل دیوبند کے خلاف ہم فقہ دیوبند (مثلاً عبدالشکور لکھنوی کی علم الفقہ) کے حوالے پیش کرتے ہیں تو یہ لوگ شور مچانا شروع کر دیتے ہیں کہ یہ غیر مفتی بہا مسائل ہیں، یہ ہمارے مفتی بہا مسائل نہیں اور اس طریقے سے یہ لوگ اپنی ہی فقہ کے حوالے رد کر دینے کی کوشش کرتے ہیں، جبکہ دوزخی کرتے ہوئے راقم الحروف اور تمام جماعت اہل حدیث کے خلاف بعض اہل حدیث علماء کے حوالہ جات میں کانٹ چھانٹ کر کے پاشاؤ اور غیر مفتی بہا اقوال و عبارات پیش کرنا شروع کر دیتے ہیں۔

یہ ہے آل دیوبند کا انصاف! اور دوغلی پالیسیاں!!

ہمارے خلاف شاذ اور غیر مفتی بہا اقوال و عبارات پیش نہ کریں، بلکہ اگر کچھ پیش کرنا ہے تو درج ذیل اصول مد نظر رکھیں:

۱: قرآن مجید

۲: احادیث مرفوعہ صحیحہ

۳: ثابت شدہ اجماع امت

۴: زمانہ خیر القرون، زمانہ تدوین حدیث اور زمانہ شارحین حدیث کے آثار سلف صالحین

نمبر ۴ میں اختلاف کی صورت میں جمہور سلف صالحین (۹۰۰ھ تک) کو بعد کے تمام علماء پر ہمیشہ ترجیح حاصل ہے۔

ظہور احمد کی دو زخیوں اور دو غلی پالیسیوں کی ان دس (۱۰) مثالوں کے علاوہ اور بھی بہت سے حوالے ہیں۔ مثلاً:

حافظ ابن حبان نے عیسیٰ بن جاریہ (مؤثق عند الجمہور راوی) کو کتاب الثقات میں ذکر کیا اور صحیح ابن حبان میں ان سے روایت لی تو ظہور احمد نے لکھا:

”جواب: امام ابن حبان کے بارے میں زبیر علی زئی کے مزمومہ استاذ مولانا عبد المنان نور پوری کا بیان گزرا ہے کہ امام ابن حبان کا بھی تصحیح میں تساہل (کمزوری) مشہور ہے، ان کے علاوہ مولانا مبارکپوری، مولانا گوندلوی، مولانا ارشاد الحق اثری، شیخ الباقی، مولانا رفیق اثری اور دیگر علمائے غیر مقلدین نے بھی تصریح کی ہے کہ امام ابن حبان تو شیخ اور تصحیح میں تساہل اور ناقابل اعتبار ہیں۔“ (رکعات تراویح طبع جدید ص ۴۰۵)

یہاں تو ظہور نے حافظ ابن حبان کی تو شیخ کو مردود قرار دیا، اب دوسرا رخ پڑھ لیں: دوسرا رخ: نجیح بن ابراہیم ایک راوی ہے، جس کی تو شیخ سوائے ابن حبان کے کسی نے نہیں کی اور ابن حبان نے بھی ”یغوب“ یعنی غریب روایتیں بیان کرتا ہے، کے الفاظ لکھے ہیں۔ مسلمہ بن القاسم نے نجیح بن ابراہیم کو ضعیف کہا۔ (دیکھئے الحديث: ۱۹ ص ۴۷)

اس تحقیق کو ظہور احمد نے توڑ مروڑ کر نقل کرنے کے بعد لکھا ہے:

”جواب: اگر تسلیم بھی کر لیا جائے کہ نجیح بن ابراہیم کی امام ابن حبان کے علاوہ کسی اور امام نے تو شیخ نہیں کی تو پھر بھی یہ کوئی مضرت نہیں کیونکہ خود غیر مقلدین کے محقق اعظم مولانا

عبدالرحمن مبارکپوری صاحب (م: ۱۳۵۲ھ) ... نے تصریح کی ہے کہ: ابن حبان کی توثیق عندالمحدثین معتبر ہے، اور یہ بھی معلوم ہوا کہ صرف ابن حبان کی توثیق سے بھی جہالت مرتفع ہو جاتی ہے۔ (تحقیق الکلام: ۸۲/۱)

زبیر علی زئی کے امام مبارکپوری صاحب کے اس بیان سے واضح ہو گیا، امام ابن حبان نے نجیح بن ابراہیم کی جو توثیق کی ہے وہ عندالمحدثین معتبر ہے، اور اس سے نجیح بن ابراہیم کی جہالت مرتفع ہو گئی ہے۔ لہذا زبیر علی زئی کے اس اعتراض کا باطل ہونا خود ان کے اپنے امام کے قول سے ثابت ہو گیا۔ الحمد للہ! (ظاندہ ص ۱۵۳-۱۵۴)

قارئین کرام! آپ نے دیکھ لیا کہ ظہور صاحب نے عیسیٰ بن جاریہ کے بارے میں حافظ ابن حبان کی توثیق ناقابل اعتبار قرار دے کر رد کر دی، حالانکہ جمہور محدثین نے عیسیٰ بن جاریہ کو ثقہ و صدوق قرار دیا ہے اور دوسری طرف صرف اکیلے ابن حبان کی توثیق قبول کر لی، جبکہ ظہور کے نزدیک ”نامور محدث ناقد“ مسلمہ بن قاسم سے نجیح بن ابراہیم پر جرح منقول ہے۔ مسلمہ کے بارے میں ظہور احمد نے لکھا ہے:

”امام مسلمہ بن قاسم القرطبی“ (م: ۲۵۸)

موصوف ایک نامور محدث ناقد ہیں“ (ظاندہ ص ۴۷۱)

مولانا مبارکپوری رحمہ اللہ نے نافع بن محمود کی بحث کے تحت لکھا ہے کہ ”ابن حبان کی توثیق عندالمحدثین معتبر ہے“

اور یہ معلوم ہے کہ نافع بن محمود کی توثیق میں ابن حبان منفرد (اکیلے) نہیں، بلکہ امام دارقطنی، حاکم، ذہبی، بیہقی اور ابن حزم نے بھی نافع کو ثقہ قرار دیا ہے، لہذا یہ قول جمہور کے نزدیک موثق راوی کے بارے میں ہے۔

ظہور احمد نے اسی طرح کی بددیانتیاں کی ہیں کہ بعض متاخر اہل حدیث علماء کے بعض اقوال و تحقیقات توڑ مروڑ کر اور کانٹ چھانٹ کر سیاق و سباق کے بغیر پیش کئے ہیں اور عام مسلمانوں کو دھوکا دینے کی کوشش کی ہے۔ تحقیق الکلام کے صفحہ ۸۲ سے ظہور صاحب نے

عبارت نقل کی ہے اور ص ۸۱ پر صاف لکھا ہوا ہے کہ ”اس میں کوئی شبہ نہیں کہ ابن حبان متساہل ہیں مگر ساتھ اس کے ان کی وہ توثیق جس کی نسبت کسی ناقد فن نے کچھ کلام نہیں کیا ہے بلاشبہ مستند و معتبر ہے۔“

نسخ بن ابراہیم پر ظہور کے مسلم ”ناقد و امام“ کی جرح لسان المزان میں مذکور ہے۔ یاد رہے کہ ہمارے نزدیک متشدد، صحت اور متساہل وغیرہ کا چکر چلانا صحیح نہیں اور نہ ہم مولانا مبارک پوری کی تمام عبارات سے ہر وقت کلیتاً متفق ہیں، بلکہ جرح و تعدیل میں خاص کی تخصیص کے بعد، تطبیق نہ ہونے کی صورت میں ہمیشہ جمہور محدثین کو ترجیح حاصل ہے اور اسی منہج پر ہمارا دل و جان سے عمل ہے۔

تنبیہ: ہدیۃ المسلمین کے مستند مطبوعہ نسخے میں ”امام مبارک پوری“ کے الفاظ نہیں، بلکہ ”اور مولانا عبدالرحمن مبارک پوری رحمہ اللہ“ کے الفاظ لکھے ہوئے ہیں۔

(دیکھئے ص ۴۰ ج ۱۴، مطبوعہ مکتبہ اسلامیہ)

ظہور احمد نے جس ایڈیشن کا حوالہ دیا ہے، وہ غیر مستند ہونے کی وجہ سے کالعدم ہے۔

(دیکھئے ہدیۃ المسلمین ص ۱۰، مطبوعہ مکتبہ اسلامیہ)

یہ دس (بلکہ گیارہ) حوالے مشتے از خروارے پیش کئے گئے ہیں کہ ظہور و ثار نے ایک ہی راوی یا بات کے بارے میں ایک جگہ کچھ لکھا ہے تو دوسری جگہ اس کے سراسر خلاف لکھا ہے اور اسے یہ لوگ الزامی جوابات کہہ کر بھی اپنے آپ کو بری الذمہ قرار نہیں دے سکتے، کیونکہ الزامی جواب دو شرطوں کے ساتھ مقید ہوتا ہے:

۱: فریق مخالف اسے تسلیم کرے۔

۲: کوئی حقیقی جواب بھی موجود ہو۔

ہمارے نزدیک اسماء الرجال میں مختلف فیہ راوی کے بارے میں جارحین و معدلین کے ثابت شدہ اقوال جمع کر کے جمہور محدثین کو ہمیشہ ترجیح دی جاتی ہے اور خاص کو عام پر ہمیشہ مقدم کیا جاتا ہے۔ والحمد للہ

(۸/ شعبان ۱۴۳۳ھ ۲۹/ جون ۲۰۱۲ء)

محمد زبیر صادق آبادی

آل دیوبند کے غلط حوالے

ماسٹر امین اوکاڑوی دیوبندی نے بزعم خود علماء اہل حدیث کے غلط حوالوں کو جھوٹ قرار دیا۔ مثلاً دیکھئے تجلیات صفدر (۲/۲۳۴) اور الحدیث حضور (نمبر ۴۵ ص ۳۶) تو پھر ماسٹر امین کی سوچ رکھنے والے دیوبندیوں نے بھی پروپیگنڈا شروع کر دیا۔ مثلاً دیکھئے تحفہ اہل حدیث (ص ۹۴ حصہ اول) اور الحدیث حضور (نمبر ۴۵ ص ۳۷) لہذا ہم نے آل دیوبند یا ان کے اکابر کے بعض غلط حوالے پیش کئے اور مطالبہ کیا کہ ان کی بات کو بھی جھوٹ کہو یا پھر اوکاڑوی اور جھنگوی جیسی سوچ رکھنے والوں کی پیروی نہ کرو۔ اب آل دیوبند کو سمجھانے کے لئے ایسے حوالے پیش خدمت ہیں، جن میں مزید اضافہ بھی کیا گیا ہے۔

۱) آل دیوبند کے ”امام“ سرفراز صفدر صاحب نے حدیث میں ایک لفظ کا اضافہ کیا تھا تو ایک اہل حدیث عالم مولانا ارشاد الحق اثری حفظہ اللہ نے اس کی نشاندہی کی، تو سرفراز صفدر کے بیٹے عبدالقدوس قارن دیوبندی نے اضافہ شدہ الفاظ کے متعلق لکھا ہے: ”خزائن السنن میں ایک جگہ حدیث کے الفاظ میں شعرک کے الفاظ زائد درج ہو گئے ہیں اس کی اصلاح کی جائے گی۔“ (مجدد بانہ واویلا ص ۲۱۰)

لیکن اوکاڑوی اصول کے مطابق عبدالقدوس قارن صاحب کو لکھنا چاہئے تھا کہ خزائن السنن میں پہلے جھوٹ لکھ دیا گیا تھا، اب توبہ کرتے ہیں لیکن انھوں نے ایسا نہ لکھ کر اوکاڑوی اصول باطل ثابت کر دیا۔

۲) عبدالقدوس قارن دیوبندی نے سرفراز صفدر صاحب کی وکالت کرتے ہوئے دوسری جگہ لکھا ہے: ”اثری صاحب نے لکھا ہے کہ حضرت شیخ الحدیث صاحب دام مجدہم کی کتابوں میں بعض قرآنی آیات غلط درج ہیں۔ یہ اعتراض کسی حد تک بجا ہے کیونکہ کچھ

کتابت کی اغلاط ہیں اور بعض مقامات میں صحیح طور پر نظر ثانی نہ ہونے کی وجہ سے اغلاط رہ گئی ہیں۔“ (مجدد بانہ واویلا ص ۲۲)

اوکاڑوی اصول کے مطابق عبد القدوس قارن کو یہ لکھنا چاہئے تھا کہ پہلے جتنے بھی جھوٹ لکھے جا چکے ہیں، ان سے توبہ کر لی جائے گی لیکن انھوں نے ایسا نہ لکھ کر اوکاڑوی اصول کو غلط ثابت کر دیا۔

۴ آل دیوبند کی کتاب ”ایضاح الادلہ“ مطبوعہ مراد آباد میں عربی عبارت مع ترجمہ قرآن مجید کی طرف منسوب کی گئی تھی، اس کی وضاحت کرتے ہوئے سعید احمد پالنپوری دیوبندی نے لکھا ہے:

”ایک ضروری تنبیہ: ”ایضاح الادلہ“ پہلی مرتبہ ۱۲۹۹ھ میں میرٹھ میں طبع ہوئی تھی، جس کے صفحات ۳۹۶ ہیں، دوسری مرتبہ ۱۳۳۰ھ میں مولانا سید اصغر حسین صاحب کی تصحیح کے ساتھ مطبع قاسمی دیوبند سے شائع ہوئی، جس کے صفحات چار سو ۴۰۰ ہیں۔ (حال ہی میں فاروقی کتب خانہ ”ملتان“ سے اس نسخہ کا عکس شائع ہوا ہے) کتب خانہ فخریہ امر وہی دروازہ مراد آباد سے بھی یہ کتاب شائع ہوئی، جس پر سن سباعث درج نہیں، لیکن اندازہ یہ ہے کہ یہ اڈیشن دیوبندی اڈیشن کے بعد کا ہے، اس کے چار سو ۴۱۲ بارہ صفحات ہیں، ___ ان سب اڈیشنوں میں ایک آیت کریمہ کی طباعت میں افسوس ناک غلطی ہوئی ہے، عبارت یہ ہے: ”یہی وجہ ہے کہ ارشاد ہوا فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ وَالْيَ أُولَى الْأَمْرِ مِنْكُمْ اور ظاہر ہے کہ اولوالامر سے مراد اس آیت میں سوائے انبیاء کرام علیہم السلام اور کوئی ہیں، سو دیکھئے اس آیت سے صاف ظاہر ہے کہ حضرات انبیاء اور جملہ اولی الامر واجب الاتباع ہیں، آپ نے آیت فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ تو دیکھ لی، اور یہ آپ حضرات کو اب تک معلوم نہ ہوا کہ جس قرآن مجید میں یہ آیت ہے اُسی قرآن میں آیت مذکورہ بالا معروضہ احقر بھی ہے۔ (ص ۱۰۳ مطبوعہ مراد آباد)

یہ سبقتِ قلم ہے، جس آیت کا حضرتؑ نے حوالہ دیا ہے، اس سے مراد یہ آیت ہے يٰٓأَيُّهَا

الَّذِينَ آمَنُوا أَطِيعُوا اللَّهَ وَ أَطِيعُوا الرَّسُولَ وَ أُولَى الْأَمْرِ مِنْكُمْ (النساء آیت ۵۹)
چنانچہ قضاء قاضی کی بحث میں حضرت نے اسی مدعا پر دوبارہ اس آیت کریمہ کا حوالہ دیا
ہے۔ (دیکھئے طبع دیوبند ص ۲۵۶ اور طبع مراد آباد ص ۲۶۹) بہر حال یہ سہو کتابت ہے جو
نہایت افسوس ناک ہے۔“ (تسہیل ادلہ کاملہ ص ۱۸)

سعید احمد پالنپوری صاحب نے مزید لکھا ہے: ”الغرض یہ افسوس ناک غلطی ہے اور اس سے
زیادہ افسوس کی بات یہ ہے کہ دیوبند سے حضرت مولانا سید اصغر حسین میاں صاحب کی تصحیح
کے ساتھ، اور مراد آباد سے فخر المحدثین حضرت مولانا فخر الدین صاحب کے حواشی کے
ساتھ یہ کتاب شائع ہوئی، لیکن آیت کی تصحیح کی طرف توجہ نہیں دی گئی، بلکہ حضرت الاستاذ
مولانا فخر الدین صاحب قدس سرہ نے ترجمہ بھی جوں کا توں کر دیا،“ (تسہیل ادلہ کاملہ ص ۱۹)
اوکاڑوی اصول کے مطابق ان دونوں دیوبندیوں پر جھوٹ بولنے کا فتویٰ لگنا چاہئے
تھا، حالانکہ محمود حسن دیوبندی کی یہ بات غلط حوالہ دینے سے کہیں زیادہ خطرناک ہے۔

۴) ابن ہمام حنفی کا غلط حوالہ:

ماسٹر امین اوکاڑوی کے ”شیخ الاسلام“ ابن ہمام حنفی نے اس مسئلہ پر بحث کرتے
ہوئے کہ نماز جنازہ کے وقت امام میت کے سامنے کہاں کھڑا ہو؟ یہ لکھا ہے کہ امام احمد نے
انس رضی اللہ عنہ سے سینہ کے مقابل کھڑا ہونا بھی نقل کیا ہے۔ (دیکھئے فتح القدیر ۲/۱۳۰، دوسرا نسخہ ۲/۸۹)
حالانکہ یہ حوالہ بالکل غلط ہے۔ اب آل دیوبند بتائیں کہ یہ جھوٹ ہے یا نہیں؟

۵) ابن ترکمانی حنفی کا غلط حوالہ:

ماسٹر امین اوکاڑوی نے خود لکھا ہے: ”اس حدیث کو محدث ابن ترکمانی نے مسلم
شریف کے حوالہ سے لکھا ہے۔ حالانکہ یہ حدیث اس راوی سے مسلم میں نہیں ہے۔“

(تجلیات صفحہ ۲۲۷/۳)

۶) آل دیوبند کے ”حکیم الاسلام“ قاری محمد طیب دیوبندی کا غلط حوالہ:

قاری محمد طیب قاسمی سابق مہتمم دارالعلوم دیوبند نے کہا ہے: ”پھر ان کے ہاتھ پر

بیعت ہوگی۔ اسی کے بارے میں وہ روایت ہے جو صحیح بخاری میں ہے کہ ایک آواز بھی غیب سے ظاہر ہوگی کہ: هذا خليفة الله المهدى، فاسمعوا له واطيعوه۔ یہ خلیفۃ اللہ مہدی ہیں ان کی سمع و طاعت کرو۔۔۔“ (خطبات حکیم الاسلام ج ۷ ص ۲۳۲)

لطیفہ: ایسی عبارت کو اوکاڑوی نے قاری طیب کی عبارت سے لاعلمی کی وجہ سے جھوٹ قرار دیا تھا، چنانچہ اوکاڑوی نے (ایک بات کے بارے میں) لکھا ہے: ”یہ بخاری شریف پر ایسا ہی جھوٹ ہے جیسا مرزا قادیانی نے اپنی کتاب شہادۃ القرآن میں یہ جھوٹ لکھا ہے کہ بخاری میں حدیث ہے کہ آسمان سے آواز آئے گی هذا خليفة الله المهدى“ (تجلیات صفحہ ۳۵/۵)

۷) آل دیوبند کے مناظر منظور مینگل کا غلط حوالہ:

منظور مینگل صاحب نے لکھا ہے: ”نیز صحیحین ہی میں مالک بن حویرث کی رفع بین السجدتین والی روایت ہے۔“ (تحفۃ المناظر ص ۲۲۰)

حالانکہ یہ حوالہ بھی بالکل غلط ہے اور اوکاڑوی اصول پر جھوٹ ہے۔

۸) عاشق الہی میرٹھی دیوبندی کا غلط حوالہ:

عاشق الہی میرٹھی دیوبندی نے کہا: ”حضرت جابر رضی اللہ عنہ سے ایک حدیث موقوف صحیح مسلم میں مروی ہے کہ قرأت فاتحہ ہر رکعت میں ضروری ہے الا ان یکون وراء الامام“ (تذکرۃ الرشید ج ۱ ص ۹۴)

حالانکہ یہ حدیث صحیح مسلم میں بالکل موجود نہیں۔

۹) انور شاہ کشمیری دیوبندی نے کہا:

”و منها ما فی ابی داؤد عن علیؑ ان وقت الاشراق من جانب الطلوع مثل بقاء الشمس بعد العصر“ (العرف الثذی ج ۱ ص ۴۴ باب ماجاء فی تأخیر صلوٰۃ العصر)

ایسی کوئی روایت سنن ابی داؤد میں موجود نہیں ہے۔

۱۰) آل دیوبند کے ”مولانا“ فقیر اللہ دیوبندی نے لکھا ہے: ”وقال ابن عباس هذه

فی المکتوبہ والخطبہ“ حضرت ابن عباسؓ نے فرمایا کہ یہ آیت نماز اور خطبہ کے بارے میں ہے۔ (صحیح بخاری۔ جزء القراءة ص ۴) “ (خاتمة الكلام ص ۱۴۱)
حالانکہ یہ عبارت صحیح بخاری میں بالکل موجود نہیں اور فقیر اللہ دیوبندی کا حوالہ غلط ہے اوکاڑوی اصول کے مطابق جھوٹ ہے۔

(۱۱) عبد الشکور لکھنوی فاروقی دیوبندی نے لکھا ہے: ”(6) نبی اکرم ﷺ نے فرمایا کہ جب سجدہ کیا کرو تو دونوں رانیں ملا دیا کرو، (ابوداؤد)“

(علم الفقہ حصہ دوم ص ۲۱۳ حاشیہ نمبر ۶ باب نماز کی سنتیں)

عرف عام میں ابوداؤد سے مراد سنن ابی داؤد ہوتی ہے، لہذا یہ حوالہ بھی غلط ہے۔
(۱۲) امین اوکاڑوی نے لکھا ہے: ”آنحضرت ﷺ سجدوں کے وقت بھی رفع یدین کرتے تھے:“ (تجلیات صفحہ ۲/۴۰۱)

اس کے بعد نمبر (۲) حدیث کے بارے میں وائل بن حجر رضی اللہ عنہ کا نام لکھ کر ”موطاحمد“ بھی حوالے کے طور پر لکھا ہوا ہے۔ (دیکھئے تجلیات صفحہ ۲/۴۰۱)
حالانکہ یہ حوالہ بالکل غلط ہے۔ سیدنا وائل بن حجر رضی اللہ عنہ کی ایسی کوئی روایت سجدوں کی رفع یدین کے متعلق ”موطاحمد“ میں نہیں، لہذا یہ اوکاڑوی کا اپنے ہی اصول کے مطابق جھوٹ ہے۔

نیز اوکاڑوی نے لکھا ہے: ”حدیث دہم:

عن عبد الله بن مسعود رضي الله ان رسول الله ﷺ كان اذا كبر سكت هنيهة و اذا قال غير المغضوب عليهم ولا الضالين سكت هنيهة و اذا قام في الركعة الثانية لم يسكت وقال الحمد لله رب العالمين (ابوبكر بن ابی شیبہ)

ترجمہ: حضرت عبد اللہ بن مسعودؓ سے روایت ہے کہ تحقیق رسول اللہ ﷺ جس وقت کہ تکبیر کہتے تھے۔ اور جب غیر المغضوب علیہم ولا الضالین کہتے تھے تب بھی تھوڑا سا سکتہ کرتے تھے۔ اور جب دوسری رکعت میں کھڑے ہوتے تو سکتہ نہ کرتے تھے بلکہ کہتے تھے۔ الحمد للہ

رب العالمین“ (تجلیات صفہ ۱۲۵-۱۲۶ جلد ۳، مجموعہ رسائل ۱۳۸-۱۳۹ جلد ۳، تحقیق مسئلہ آمین ۲۶-۲۷)
اہل حدیث عالم حافظ زبیر علی زئی حفظہ اللہ نے ستمبر ۲۰۰۶ء کو اوکاڑوی کی نقل کردہ اس
روایت کے متعلق لکھا تھا کہ ”یہ روایت ہمیں نہ تو مصنف ابن ابی شیبہ میں ملی اور نہ مسند ابن
ابی شیبہ میں اور نہ حدیث کی کسی اور کتاب میں!“ (الحديث حضور نمبر ۲۸ ص ۴۲)

(۱۳) الیاس گھمن کے چہیتے محمد عمران صفدر دیوبندی نے لکھا ہے:
”حدیث نمبر ۴۔ حضرت عریاض بن ساریہؓ سے روایت ہے کہ حضور ﷺ نے فرمایا
اے لوگو! تم پر لازم ہے کہ میری اور میرے ہدایت یافتہ خلفاء (ابوبکرؓ، عمرؓ، عثمانؓ، علیؓ) کی
سنن کی پیروی کرو ان کو خوب تھام لو بلکہ ڈاڑھوں کے ساتھ مضبوطی سے پکڑ لو۔
[مشکوٰۃ ص ۳۰، ابوداؤد، الترمذی، ابن ماجہ، نسائی]“ (قافلہ... جلد ۱ شمارہ ۲ ص ۴۰)

حالانکہ نسائی کا حوالہ بالکل غلط ہے اور اوکاڑوی اصول کے مطابق جھوٹ ہے۔
(۱۴) الیاس گھمن کے ”مولانا“ محمد کلیم اللہ نے الیاس گھمن دیوبندی کا قول یوں نقل کیا
ہے: ”اللہ تعالیٰ نے آپ ﷺ کی امت کو فقہاء کے حوالے کیا معجم کبیر طبرانی میں موجود ہے
حضرت علی نے سوال کیا یا رسول اللہ اگر کوئی مسئلہ پیش آجائے جس بارے میں نہ تو کرنے کا
حکم ہو اور نہ ہی چھوڑنے کا ذکر ہو تو ہم کیا کریں؟

آپ ﷺ نے فرمایا تشاورون الفقہاء تم فقہاء سے مشاورت کرو۔“
(قافلہ... جلد نمبر ۶ شمارہ ۵ ص ۵۳)

حالانکہ نہ تو یہ روایت معجم کبیر طبرانی میں موجود ہے اور نہ ہی یہ الفاظ ”تشاورون
الفقہاء“ حدیث میں موجود ہیں۔

(۱۵) آل دیوبند کے ”مفتی“ جمیل احمد ندیری دیوبندی نے اپنی کتاب ”رسول اکرم ﷺ
کا طریقہ نماز“ میں اذان لکھ کر بخاری کا حوالہ بھی دیا ہے۔ (ص ۴۵)
اسمعیل جھنگوی دیوبندی نے اس طرح کے حوالے کو جھوٹ قرار دیا ہے۔

(دیکھئے تحفہ الہدیث حصہ اول ص ۹۴، نیز دیکھئے الحدیث حضور نمبر ۴۵ ص ۳۷)

لہذا اندیری صاحب کا حوالہ غلط ہونے کی وجہ سے جھنگوی اور اوکاڑوی اصول کے مطابق جھوٹ ہے۔

(۱۶) آل دیوبند کے مناظر محمد منظور نعمانی نے چار دفعہ اللہ اکبر والی اذان لکھ کر مسلم کا حوالہ دیا ہے۔ دیکھئے معارف الحدیث (جلد ۳ ص ۱۵۰)

اسمعیل جھنگوی دیوبندی نے اس طرح کے حوالے کو جھوٹ قرار دیا ہے۔

(دیکھئے تحفہ اہل حدیث ۱/۹۴)

نیز دیکھئے الحدیث حضرو (نمبر ۳۵ ص ۳۷)

(۱۷) اشرف علی تھانوی دیوبندی نے کہا: ”اور دوسری وہ حدیث ہے جس میں یہ ہے کہ آپ نے ایک بار فرمایا کہ وہ سورت کون سی ہے جس کو دو رکعت میں نہ پڑھا جاوے اور نماز ہو جاوے اور یہ تو جب ہی ہو سکتا ہے جبکہ امام کے پیچھے نماز پڑھے۔“

(تقریر ترمذی ص ۶۸ باب ماجاء انہ لا صلاة الا بفتح الکتاب)

تھانوی صاحب کی بیان کردہ روایت کے بارے میں آل دیوبند کے ”مفتی“ عبدالقادر نے لکھا ہے: ”یہ حدیث احقر کو نہیں ملی نہ طرز استدلال سمجھ میں آیا۔“

(تقریر ترمذی ص ۶۸ باب ماجاء انہ لا صلاة الا بفتح الکتاب حاشیہ نمبر ۱)

(۱۸-۱۹) نیز آل دیوبند یا ان کے اکابر نے اور بھی ایسی روایات بیان کی ہیں، جن کے بارے میں خود آل دیوبند کے محققین نے اعتراف کیا ہے کہ ہمیں یہ روایات نہیں ملیں، مثلاً دیکھئے درس ترمذی (۱/۳۷۶ باب ماجاء فی الحائض تتناول الشی من المسجد)

درس ترمذی (ج ۲ ص ۱۹۵-۱۹۶، باب ماجاء فی فضل التطوع ست رکعات بعد المغرب)
آل دیوبند کے مزید غلط حوالوں کے لئے دیکھئے حافظ زبیر علی زئی حفظہ اللہ کا مضمون ”پچاس غلطیاں: سہویا جھوٹ؟“ الحدیث حضرو (نمبر ۶۶ ص ۳۵)

(۲۰) سرفراز صفدر نے لکھا ہے: ”اور حضرت الاسود العامریؒ اپنے والد سے روایت کرتے ہیں وہ فرماتے ہیں کہ صلیت مع رسول اللہ صلی اللہ علیہ وسلم مع رسول الفجر

فلما انصرف رفع يديه و دعا۔ (رواہ ابن ابی شیبہ فی مصنف ج ۳ ص)
میں نے فجر کی نماز آنحضرت صلی اللہ علیہ وسلم کے ساتھ پڑھی جب آپ نماز سے
فارغ ہوئے تو آپ نے ہاتھ اٹھا کر دعا کی۔“

(علم الذکر بالجہد ص ۱۰۷، نماز مسنون ص ۴۱۰ از صوفی عبد الحمید سواتی)

اس حوالے کو آل دیوبند کے ”مفتی“ محمد عمر نے غلط قرار دیا ہے۔ (دیکھئے چھپے راز حصہ ۴ ص ۵۳)
(۲۱) اشرف علی تھانوی نے کہا ہے: ”علماء حنفیہ فرماتے ہیں کہ یہ دیکھنا چاہئے کہ نماز میں
اصل ترک ہے یا رفع۔ سو وہ فرماتے ہیں کہ اصل نماز میں سکون ہے اور اس قول کی تائید
ہوتی ہے ایک حدیث سے جس کا مضمون ہے کہ صحابہ کرام سلام پھیرتے وقت ہاتھ بھی اٹھایا
کرتے تھے تو جناب رسول اللہ ﷺ نے ایک باریہ دیکھ کر فرمایا کہ کیا ہو گیا ہے کہ میں تم کو
دیکھتا ہوں کہ اٹھائے نماز میں تم ہاتھوں کو اس طرح اٹھاتے ہو جیسا کہ گھوڑے اپنی دم کو اٹھا
کر دوڑتے ہیں اور آپ نے اس وقت فرمایا اسکنونی الصلاة۔“

(تقریر ترمذی ص ۷۱، باب رفع الیدین عند الركوع)

جبکہ امجد سعید دیوبندی نے لکھا ہے: ”پہلی روایت میں نماز کے اندر رفع یدین کرنے
سے منع کیا جا رہا ہے جب کہ دوسری دونوں روایتوں میں سلام کرتے ہوئے ہاتھوں سے
اشارہ کرنے سے روکا گیا ہے۔ ظاہر ہے کہ ہاتھ سے دائیں بائیں اشارہ کرنا اور بات ہے
اور ہاتھوں کو اٹھانا دوسری بات ہے۔“ (سیف حنفی ص ۶۹)

اس پر مزید تبصرہ کرتے ہوئے امجد سعید نے لکھا ہے: ”اس قسم کی روایتوں کے
بارے میں یہ کہنا کہ یہ ایک ہی ہیں، جھوٹ نہیں تو اور کیا ہے...؟“ (سیف حنفی ص ۷۰)
تنبیہ: تھانوی صاحب کی بیان کردہ حدیث کے متعلق آل دیوبند کے مفتی عبدالقادر نے
لکھا ہے: ”یہ حدیث صحیح مسلم میں ہے“ (تقریر ترمذی ص ۷۱)

(۲۲) آل دیوبند کے ”مولانا“ عبدالمعبود دیوبندی نے لکھا ہے: ”رسول اللہ صلی اللہ علیہ
وسلم جب دونوں سجدوں کے درمیان بیٹھتے تو یہ دعا پڑھتے تھے:

اللَّهُمَّ اغْفِرْ لِي وَرَحْمَتِي وَعَافِنِي وَاهْدِنِي وَارْزُقْنِي وَاجْبِرْنِي وَارْفَعْنِي (صحیح مسلم ج ۱: ۱۹۱-بیہقی ج ۲: ۱۲۱) “ (نماز کی مکمل کتاب ص ۲۳۳)

حالانکہ یہ دعا و سجدوں کی صراحت کے ساتھ صحیح مسلم میں بالکل موجود نہیں اور یہ حوالہ اوکاڑوی اور جھنگوی اصول پر جھوٹ ہے۔

(۲۳) آل دیوبند کے مفتی عبدالشکور قاسمی دیوبندی نے لکھا ہے: ”مسئلہ نماز جنازہ کے لئے میت سامنے رکھی ہو اور امام اس کے سینے کے سامنے کھڑا ہو۔ (بخاری ج ۱ ص ۱۷۷ و مسلم ج ۱ ص ۳۱۱)“

حالانکہ بخاری و مسلم میں سینے کا لفظ اس مسئلہ میں موجود نہیں۔ لہذا یہ اوکاڑوی اور جھنگوی اصول کے مطابق جھوٹ ہے۔

(۲۴) قاری محمد طیب دیوبندی مہتمم دارالعلوم دیوبند نے سنن ابن ماجہ کی ایک ”ضعیف“ روایت کو صحیح بخاری کی طرف منسوب کر کے کہا: ”صحیح البخاری کی حدیث میں ہے کہ نبی کریم ﷺ نے فرمایا: وَ نَبِيُّ اللَّهِ يُرْزَقُ اللَّهُ كَانَبِيٍّ زَنْدَهٍ ہے اور اس کا رزق دیا جاتا ہے۔“

(خطبات حکیم الاسلام ۱۰/۲۲۳، دوسرا نسخہ ۱۰/۳۹۰)

حالانکہ یہ حوالہ بالکل غلط ہے اور آل دیوبند کے اصول پر جھوٹ ہے۔

(۲۵) محمد کرم الدین دیوبندی نے لکھا ہے:

”﴿وانحر﴾ کا اظہر اور اشہر معنی یہی ہے کہ سینے پر ہاتھ باندھ کر نماز پڑھے، جیسے خشوع خضوع کا طریق ہے۔ ایسا ہی تفاسیر درمنثور، معالم التنزیل، تنویر المقیاس، حسینی وغیرہ اور کتب حدیث بخاری، ترمذی، دارقطنی وغیرہ میں حضرت علی رضی اللہ عنہ اور ابن عباس رضی اللہ عنہما اور دیگر جلیل القدر صحابہ کرام رضی اللہ عنہم اجمعین کی روایات سے یہی معنی لکھا ہے، پھر ایسی صریح اور صاف آیت کے ہوتے ہوئے، دوسری کسی دلیل کی ضرورت باقی نہیں رہتی۔“

(آفتاب ہدایت ص ۲۳۹، بحوالہ ضرب حق شمارہ ۳ ص ۱۶-۱۷)

حالانکہ یہ حوالہ بھی بالکل غلط ہے اور اس کتاب پر سرفراز صفدر دیوبندی کی تقریظ بھی ہے۔

محمد زبیر صادق آبادی

سیدنا جابر بن عبد اللہ رضی اللہ عنہ کا سورۃ فاتحہ کے متعلق ایک اثر اور آل دیوبند

سرفراز خان صفدر دیوبندی نے سیدنا جابر بن عبد اللہ رضی اللہ عنہ کا اثر یوں نقل کیا ہے:

”جس کسی نے نماز کی ایک رکعت بھی ایسی پڑھی جس میں اس نے سورۃ فاتحہ نہ پڑھی تو اس کی نماز ادا نہ ہوگی مگر ہاں امام کے پیچھے۔“ (احسن الکلام ج ۱ ص ۲۶۸، دوسرا نسخہ ج ۱ ص ۳۳۱)

آل دیوبند کے مفتی جمیل احمد ندیری نے سیدنا جابر بن عبد اللہ رضی اللہ عنہ کے الفاظ اس طرح نقل کئے ہیں: ”جس نے نماز پڑھی اور اس میں سورۃ فاتحہ نہیں پڑھی تو گویا اس نے نماز ہی نہیں پڑھی الا یہ کہ امام کے پیچھے ہو۔“ (رسول اکرم ﷺ کا طریقہ نماز ص ۱۵۴)

سرفراز صفدر سمیت بہت سے آل دیوبند نے اس فرمان کو ترک فاتحہ خلف الامام کے مسئلہ میں پیش کیا ہے، ان کے نام مع حوالہ درج ذیل ہیں:

۱: سرفراز خان صفدر (احسن الکلام ج ۱ ص ۲۶۸، دوسرا نسخہ ج ۱ ص ۳۳۱)

۲: امین اوکاڑوی (تجلیات صفدر ۳/۸۷)

۳: محمد یوسف لدھیانوی (اختلاف امت اور صراط مستقیم ۲/۷۳، دوسرا نسخہ ص ۳۱۸)

۴: فقیر اللہ دیوبندی (خاتمۃ الکلام ص ۵۷)

۵: انوار خورشید (حدیث اور الحمد ص ۳۳۶)

۶: الیاس فیصل (نماز پیغمبر ﷺ ص ۱۵۰)

۷: حبیب الرحمن اعظمی (غیر مقلدین کیا ہیں؟ ۲/۶۶)

۸: امجد سعید (سیف حنفی ص ۸۴)

۹: جمیل احمد ندیری (رسول اکرم ﷺ کا طریقہ نماز ص ۱۵۴)

۱۰: عاشق الہی میرٹھی (تذکرۃ الرشید ۱/۹۲)

لیکن اکثر آل دیوبند یا ان کے اکابر سیدنا جابر بن عبد اللہ رضی اللہ عنہ کے اسی فرمان کی دو طرح سے مخالفت کرتے ہیں، کیونکہ اکثر آل دیوبند یا ان کے اکابر کا کہنا ہے کہ فرض نماز کی آخری دو رکعتوں میں سورہ فاتحہ پڑھنا ضروری نہیں، اگر کوئی چاہے تو سورہ فاتحہ پڑھ لے یا تین دفعہ سبحان اللہ کہہ لے یا پھر کچھ بھی نہ پڑھے تو بھی نماز جائز ہے۔

حوالے پیش خدمت ہیں:

(۱) آل دیوبند کے ”امام“ محمد بن حسن شیبانی (ابن فرقد) کی طرف منسوب ”موطا“ میں لکھا ہوا ہے کہ محمد بن حسن شیبانی نے کہا: ”سنت یہ ہے کہ فرضوں کی پہلی دو رکعات میں سورہ فاتحہ اور کوئی سورت پڑھے اور آخر کی رکعتوں میں صرف سورہ فاتحہ پڑھے۔ پس ان میں کچھ بھی نہ پڑھے یا سبحان اللہ سبحان اللہ ہی کہہ لے تو بھی جائز ہے یہی ابو حنیفہ رحمہ اللہ کا قول ہے۔ (موطا ابن فرقد ص ۸۱ مترجم حدیث ۱۳۶، دوسرا نسخہ ص ۱۰۱، الحجۃ علی اہل المدینہ ۱/۱۰۶)

(۲) آل دیوبند کی معتبر کتاب ہدایہ میں لکھا ہوا ہے: ”اور مصلیٰ کو آخرین میں اختیار ہے اس کی مراد یہ ہے کہ جی چاہے خاموش رہے اور جی چاہے تو پڑھے اور اگر چاہے تو تسبیح پڑھے یہی امام ابو حنیفہ سے مروی ہے۔“

(ہدایہ مع اشرف الہدایہ ۲/۲۰۹، ترجمہ جمیل احمد دیوبندی، ہدایہ مع فتح القدیر ۳۲۳)

(۳) انوار خورشید دیوبندی نے لکھا ہے: ”فرض کی آخری دو رکعتوں میں صرف سورہ فاتحہ پڑھنی چاہئے اور ان رکعتوں میں سورہ فاتحہ کی جگہ تسبیح پڑھنا اور خاموش رہنا بھی جائز ہے۔“ (حدیث اور اہل حدیث ص ۳۶۱)

(۴) اشرف علی تھانوی دیوبندی نے لکھا ہے: ”اگر پچھلی دو رکعتوں میں الحمد نہ پڑھے بلکہ تین دفعہ سبحان اللہ سبحان اللہ کہہ لے تو بھی درست ہے لیکن الحمد پڑھ لینا بہتر ہے اور اگر کچھ نہ پڑھے چپکی کھڑی رہے تو بھی کچھ حرج نہیں نماز درست ہے،“

(بہشتی زیور حصہ دوسرا ص ۱۸ مسئلہ نمبر ۷ فرض نماز پڑھنے کے طریقہ کا بیان)

(۵) آل دیوبند کے ”مفتی اور شہید“ محمد یوسف لدھیانوی نے لکھا ہے: ”س... میری

مسجد کے امام صاحب نے ایک دن مغرب کی آخری رکعت میں ایک منٹ سے بھی کم قیام کیا اور رکوع میں چلے گئے نماز کے بعد نمازیوں نے پوچھا کہ آپ نے اتنی جلدی سورہ فاتحہ پڑھ لی تو امام صاحب نے کہا کہ مجھے جلدی تھی اس لئے میں نے تین مرتبہ سبحان اللہ پڑھ لیا تھا نماز ہو گئی لیکن میں اس بات سے متفق نہیں ہوں مسجد کمیٹی نے ایک مفتی صاحب سے پوچھا تو مفتی صاحب نے کہا کہ مغرب کی تیسری رکعت میں سورہ فاتحہ واجب نہیں مستحب ہے کیا یہ فتویٰ صحیح ہے اگر نہیں تو کیا میری وہ امام صاحب کے ساتھ نماز جائز ہوگی؟

ج... حضرت امام ابو حنیفہؒ کے نزدیک قرأت فرض نماز کی صرف پہلی دو رکعتوں میں فرض ہے۔ آخری دو رکعتوں میں واجب نہیں بلکہ ان میں صرف سورہ فاتحہ پڑھنا مستحب ہے۔ اس لئے حنفی مذہب کے مطابق یہ فتویٰ صحیح ہے۔“

(آپ کے مسائل اور ان کا حل جلد دوم ص ۲۱۲-۲۱۳، نماز میں کیا پڑھتے ہیں)

اب اختصار کے پیش نظر دوسرے دیوبندی مصنفین کی کتابوں کے نام مع حوالہ درج کئے جاتے ہیں جنہوں نے سیدنا جابر رضی اللہ عنہ کی بات تسلیم نہیں کی۔

۶) آل دیوبند کے ”مفتی اعظم ہند“ محمد کفایت اللہ دیوبندی

(تعلیم الاسلام ص ۱۳۵، دوسرا نسخہ ص ۹۵ حصہ سوم)

- ۷) آل دیوبند کے مفتی محمد ابراہیم صادق آبادی (چار سواہم مسائل ص ۳۵)
- ۸) آل دیوبند کے مفسر قرآن صوفی عبدالحمید سواتی دیوبندی (نماز مسنون ص ۲۸۷)
- ۹) امین اوکاڑوی (تجلیات صفحہ ۲۵۳/۶)
- ۱۰) قاضی ابو یوسف (المبسوط ۱۹/۱)
- ۱۱) ابن نجیم حنفی (البحر الرائق ۳۱۲/۱-۳۲۲-۳۲۵)
- ۱۲) فتاویٰ عالمگیری (۷۶/۱)

بقول محمود عالم اوکاڑوی دیوبندی فتاویٰ عالمگیری پر پانچ سو علماء کا اجماع ہے۔

دیکھئے قافلہ... (جلد ۴ شمارہ ۱ ص ۲۹)

(۱۳) مدیہ المصلی (ص ۹۰)

یہ سارے کے سارے آل دیوبند یا ان کے اکابر سیدنا جابر رضی اللہ عنہ کی یہ بات نہیں مانتے کہ جس نے ایک رکعت بھی سورۃ فاتحہ کے بغیر پڑھی گویا اس نے نماز ہی نہیں پڑھی۔ بلکہ ان کی مخالفت کرتے ہوئے تھانوی صاحب نے تو یہاں تک کہا کہ کچھ حرج نہیں۔

البتہ سرفراز صفدر دیوبندی نے الجحدیث کے اس اعتراض سے بچنے کے لئے کہ ”جب تم خود سیدنا جابر رضی اللہ عنہ کی بات نہیں مانتے تو مخالفین کے خلاف بطور حجت کیوں پیش کرتے ہو؟“ جمہور آل دیوبند یا ان کے اکابر کے خلاف آخری دو رکعتوں میں سورۃ فاتحہ کو واجب قرار دے دیا۔ دیکھئے احسن الکلام (ج ۱ ص ۲۷۱، دوسرا نسخہ ج ۱ ص ۳۳۵)

لیکن بات پھر بھی نہ بنی کیونکہ تمام مسلمانوں کے برعکس احناف کے نزدیک فرض اور واجب دو الگ الگ چیزیں ہیں۔ دیکھئے درس ترمذی (۲/۳۸) الکلام المفید (ص ۲۲۸) اور واجب کے بارے میں صوفی عبدالحمید سواتی نے لکھا ہے: ”یہ ایسا موقوف علیہ ہوتا ہے۔ جس کے وجود سے شئی کا وجود ہوتا ہے اور اس کے انعدام سے شئی کا انعدام نہیں ہوتا۔ بلکہ اس میں نقصان اور خرابی پیدا ہو جاتی ہے“ (نماز مسنون ص ۶۳)

جب آپ نے آل دیوبند کے واجب کا مطلب جان لیا ہے تو دیکھئے کہ سیدنا جابر رضی اللہ عنہ نے نقصان یا خرابی قرار نہیں دی، بلکہ فرمایا ہے: جس نے ایک رکعت بھی ایسی پڑھی جس میں سورۃ فاتحہ نہ پڑی گویا اس نے نماز ہی نہیں پڑھی۔

اور بعض آل دیوبند نے اہل حدیث کے اعتراض سے بچنے کے لئے سیدنا جابر رضی اللہ عنہ کے فرمان میں لفظ ”رکعت“ کا ترجمہ ہی نہیں کیا اور ایسا کام اسماعیل جھنگوی دیوبندی کے نزدیک بددیانتی ہے۔ (دیکھئے تحذیر اہل حدیث حصہ سوم ص ۴۰)

جھنگوی اصول کے مطابق بددیانتی کرنے والے آل دیوبند کے نام درج ذیل ہیں۔

۱: محمد یوسف لدھیانوی دیوبندی (اختلاف امت اور صراط مستقیم ۲/۷۳، دوسرا نسخہ ص ۳۱۸)

۲: انوار خورشید دیوبندی (حدیث اور الجحدیث ص ۳۳۶)

۳: ۱۰: امجد سعید دیوبندی (سیف حنفی ص ۸۴)

۳: حبیب الرحمن اعظمی دیوبندی (غیر مقلدین کیا ہیں؟ ۶۶/۲)

۵: آل دیوبند کے ”مفتی“ جمیل احمد ندیری (رسول اکرم ﷺ کا طریقہ نماز ص ۱۵۴)

مذکورہ تفصیل سے ثابت ہوا کہ جمہور آل دیوبند علی الاعلان اور سر فراز صدر صاحب دہلی زبان میں سیدنا جابر رضی اللہ عنہ کے فرمان کی مخالفت کرتے ہیں۔

یہاں تک تو آخری دو رکعتوں کی بات تھی۔ آل دیوبند اور ان کے اکابر تو پہلی دو رکعتوں میں بھی سیدنا جابر رضی اللہ عنہ کے فرمان کی مخالفت کرتے ہیں۔ مثلاً آل دیوبند کے ”مفتی“ جمیل احمد ندیری نے لکھا ہے: ”ان دونوں آیتوں سے ثابت ہوا کہ نماز میں قرآن پڑھنا فرض ہے، اور وہ بھی وہ حصہ جو نماز پڑھنے والا سہولت پڑھ سکے۔ کوئی لازمی نہیں کہ وہ سورہ فاتحہ ہی ہو، کوئی بھی سورہ ہو سکتی ہے۔“ (رسول اکرم ﷺ کا طریقہ نماز ص ۱۱۱)

فقہ حنفی کی معتبر کتاب ہدایہ میں لکھا ہوا ہے: ”و ادنی ما یجزئ من القراءة فی الصلوۃ اية عند ابی حنیفۃ“ اور قرأت کی ادنی مقدار جو نماز میں کفایت کر جاتی ہے امام ابو حنیفہ کے نزدیک ایک آیت ہے“ (ہدایہ مع اشرف الہدایہ ۲/۷۷ ترجمہ جمیل احمد دیوبندی) جبکہ نبی ﷺ کا فرمان ہے کہ ”لا تجزئ صلاة لا یقرأ فیہا بفاتحة الكتاب“ نماز کفایت نہیں کرتی جس میں سورہ فاتحہ نہ پڑھی جائے۔ (صحیح ابن حبان: ۱۷۹۳/۱۷۸۶، صحیح ابن خزیمہ: ۴۹۰) الغرض یہ آل دیوبند کی عجیب و غریب حرکت ہے کہ جس اثر کو مخالفین کے خلاف بطور حجت پیش کرتے ہیں، خود دوطرح سے اسی اثر کی مخالفت بھی کرتے ہیں۔

تنبیہ: اگر آل دیوبند سیدنا جابر بن عبد اللہ رضی اللہ عنہ کے اثر سے فاتحہ خلف الامام کی ممانعت ثابت کرتے ہیں تو یہ بات بھی آل دیوبند کے خلاف ہے کیونکہ سیدنا جابر بن عبد اللہ رضی اللہ عنہ نے فرمایا: ”ہم ظہر وعصر کی نمازوں میں امام کے پیچھے پہلی دو رکعتوں میں سورہ فاتحہ اور ایک سورت اور آخری دو رکعتوں میں سورہ فاتحہ پڑھتے تھے۔“ (ابن ماجہ/۱۶۱ ح ۸۴۳)

علامہ سندھی علامہ بوصیری سے نقل کرتے ہیں:

”هذا إسناد صحيح رجاله ثقات“ (حاشیہ ابن ماجہ ص ۲/۲۷۸)

قارئین کرام! آل دیوبند کے نزدیک پہلی دو رکعتوں میں بھی سورہ فاتحہ پڑھنا فرض نہیں اور آل دیوبند کے نزدیک نماز باطل صرف فرض ادا نہ کرنے کی وجہ سے ہی ہوتی ہے۔ جبکہ سیدنا جابر بن عبد اللہ رضی اللہ عنہ کے نزدیک بغیر فاتحہ کے پڑھی گئی نماز سرے سے نماز نہ پڑھنے کے مترادف ہے اور آخری دو رکعتوں میں تو جمہور آل دیوبند کے نزدیک فاتحہ نہ پڑھنے سے کوئی فرق نہیں پڑتا اور نماز بالکل صحیح ہو جاتی ہے۔ یعنی آل دیوبند کے نزدیک سورہ فاتحہ غیر ضروری ہے اور سیدنا جابر بن عبد اللہ رضی اللہ عنہ کے نزدیک سورہ فاتحہ ضروری ہے اور اب آپ غیر ضروری عمل کو ضروری کہنے والوں کے متعلق ماسٹر امین اوکاڑوی کے فتوے ملاحظہ کریں:

۱: ماسٹر امین اوکاڑوی نے لکھا ہے: ”غیر مقلد حضرات سے عرض ہے کہ جب رسول اللہ صلی اللہ علیہ وسلم نے نماز جنازہ میں فاتحہ کو فرض نہیں فرمایا تم کون ہو فرض کہنے والے۔ کیا تمہیں ابن مسعود کا وہ ارشاد عالی یاد نہیں کہ اپنی نماز میں شیطان کا حصہ شامل نہ کرو اور نماز میں شیطان کا حصہ شامل کرنے کا مطلب یہ ہے کہ دائیں طرف سے پھرنا (جو اگرچہ آنحضرت صلی اللہ علیہ وسلم کا اکثری عمل ہے لیکن ضروری اور فرض واجب نہیں اس کو) ضروری سمجھنا بدعت اور شیطان کا حصہ ہے۔ (بخاری) اس طرح جب آنحضرت صلی اللہ علیہ وسلم نے نماز جنازہ میں سورہ فاتحہ کو فرض نہیں فرمایا تو تمہارا نماز جنازہ میں سورہ فاتحہ کو فرض قرار دینا اپنے جنازہ میں یقیناً شیطان کا حصہ شامل کرنا ہے، کیا ہم غیر مقلدوں سے یہ امید رکھیں کہ وہ آنحضرت صلی اللہ علیہ وسلم کے اس ارشاد سے ڈریں گے اور اپنے جنازوں کو شیطان کے دخل سے پاک کر لیں گے، ہاں دیکھنا شیطان کی طرح یہ پروپیگنڈہ نہ کرنا کہ فاتحہ کو شیطان کا حصہ کہہ دیا بلکہ غیر ضروری کو ضروری قرار دینے کو خود حضور صلی اللہ علیہ وسلم نے شیطان کا حصہ فرمایا ہے۔“ (تجلیات صفحہ ۵۸۲-۵۸۳)

یہ نبی صلی اللہ علیہ وسلم کی حدیث نہیں، بلکہ صحابی کے قول کو اوکاڑوی نے قول رسول بنا دیا ہے جو

کہ آل دیوبند کے نزدیک کفر ہے۔ (تفصیل کے لئے دیکھئے الحدیث: ۶۶ ص ۱۳)

اوکاڑوی نے مزید لکھا ہے: ”غیر مقلدین کا کوئی مذہب نہیں ہے، ان کا کام فتنہ فساد اور عوام کو پریشان کرنا ہے۔“

ان سے کوئی پوچھے کہ اگر ظہر کے چار فرض کوئی شخص فرض کی نیت سے نہ پڑھے، نفل کی نیت سے پڑھ لے تو کیا اس کی نماز ظہر ہو جائے گی؟ ایک آدمی زکوٰۃ نہیں دیتا وہ دس روپے کسی کو دے رہا ہے اور صاف کہتا ہے کہ میری نیت زکوٰۃ کی نہیں صرف ہدیہ دے رہا ہوں تو کون جاہل کہے گا کہ اس کی زکوٰۃ ادا ہو گئی؟ دوستو! آنحضرت ﷺ نے فرمایا ہے کہ انما الاعمال بالنیات عمل کا دار و مدار نیت پر ہے جب ایک آدمی فرض کی نیت ہی نہیں کرتا بلکہ وہ صاف اس فرض کے فرض ہونے کا انکار کر رہا ہے تو اس کا فرض کیسے ادا ہو جائے گا۔“ (تجلیات صفحہ ۲/۵۸۴)

قارئین کرام آپ نے ملاحظہ فرمالیا کہ آل دیوبند کے نزدیک سیدنا جابر بن عبد اللہ رضی اللہ عنہ کے فتوے کی کیا حیثیت ہے؟ کیا آل دیوبند کے اصولوں کی روشنی میں انھوں نے ایک غیر ضروری عمل کو ضروری قرار نہیں دیا؟ اگر دیا ہے اور یقیناً دیا ہے تو پھر آل دیوبند ان کے فتوے کو اپنی دلیل کیوں بناتے ہیں؟

پیارے نبی ﷺ نے کیا خوب فرمایا ہے: ”ابتداء سے تمام انبیاء کا جس بات پر اتفاق رہا ہے وہ یہ ہے کہ جب حیاء نہ ہو تو جو چاہو کرو۔“ (صحیح بخاری مع تفسیر البخاری ۳/۴۳۰)

نیز سیدنا جابر رضی اللہ عنہ کے فرمان اور ماسٹر امین اوکاڑوی کے اصولوں کی روشنی میں آل دیوبند اگر امام اور منفرد ہونے کی صورت میں سورہ فاتحہ پڑھ بھی لیں پھر بھی آل دیوبند کی نماز باطل ہی رہے گی کیونکہ ضروری عمل کو غیر ضروری سمجھ کر اگر ادا کر بھی لیا جائے تو ماسٹر امین اوکاڑوی کے اصول کے مطابق وہ ادا نہیں ہوگا اور آل دیوبند کے مقتدی کی نماز بھی سیدنا جابر رضی اللہ عنہ اور دیوبندی اصول کی رو سے باطل ہی رہے گی کیونکہ انوار خورشید دیوبندی نے لکھا ہے: ”امام کی نماز کے فاسد ہو جانے سے مقتدی کی نماز بھی فاسد ہو جاتی ہے“

(حدیث اور الجہد ص ۵۰۵)

محمد زبیر صادق آبادی

آل دیو بند اور کوا

سیدنا عبداللہ بن عمر رضی اللہ عنہما سے روایت ہے:

”أن رسول الله ﷺ قال: ((خمس من الدواب من قتلهن وهو محرم فلا جناح عليه: العقرب والفأرة والكلب العقور والغراب والحدأة.))“
بلاشبہ رسول اللہ ﷺ نے فرمایا: پانچ جانور ایسے ہیں اگر ان کو کوئی حالت احرام میں بھی مار دے تو اس پر کوئی گناہ نہیں: (۱) بچھو (۲) چوہا (۳) کانٹے والا کتا (۴) کوا (۵) اور چیل۔
(صحیح بخاری ۱/۲۳۶، صحیح مسلم ۱/۳۸۱)

راوی حدیث سیدنا عبداللہ بن عمر رضی اللہ عنہما نے فرمایا: ”من يأكل الغراب؟ وقد سماه رسول الله ﷺ فاسقاً، والله! ما هو من الطيبات.“
کون شخص کوا کھائے گا؟ جبکہ رسول اللہ ﷺ نے اس کا نام فاسق رکھا ہے! اللہ کی قسم ہے کہ یہ حلال جانوروں میں سے نہیں ہے۔ (اسنن الکبریٰ للبیہقی ۹/۳۱۷، ابن ماجہ: ۳۲۳۸)

ام المؤمنین سیدہ عائشہ رضی اللہ عنہا سے روایت ہے: ”عن النبي ﷺ قال: ((خمس فواسق يقتلن في الحرام: الفأرة والعقرب والحدأة والغراب والكلب العقور.))“
نبی ﷺ نے فرمایا: پانچ جانور بد ذات ہیں جن کو حالت احرام میں بھی مار سکتے ہیں۔ چوہا، بچھو، چیل، کانٹے والا کتا اور کوا۔ (صحیح بخاری: ۲۳۶۱، ۲۳۶۷، صحیح مسلم ۱/۳۸۱، تفسیر البخاری ۱/۸۳۸)

ام المؤمنین سیدہ عائشہ صدیقہ رضی اللہ عنہا نے فرمایا ہے: ”أني لا عجب من يأكل الغراب؟ وقد أذن رسول الله ﷺ في قتله للمحرم وسماه فاسقاً والله! ما هو من الطيبات.“
مجھے اس شخص پر تعجب ہے جو کوا کھاتا ہے؟ جبکہ رسول اللہ ﷺ نے اس کو حالت احرام میں بھی قتل کرنے کی اجازت دی ہے اور اس کا نام فاسق رکھا ہے۔ اللہ کی قسم ہے کہ کوا حلال پرندوں میں سے نہیں ہے۔ (اسنن الکبریٰ للبیہقی ۹/۳۱۷)

سیدنا ابو بکر صدیق رضی اللہ عنہ کے پوتے امام قاسم بن محمد بن ابی بکر رحمہ اللہ نے فرمایا ہے:

”من ياكله بعد قول رسول الله ﷺ: فاسقاً“ یعنی کوئے کو کون کھائے گا؟

رسول اللہ ﷺ کے اس فرمان کے بعد کہ یہ فاسق ہے۔ (ابن ماجہ ص ۲۳۱ ج ۲۲۳۹)

لیکن اس کے باوجود آل دیوبند کے ”امام ربانی“ رشید احمد گنگوہی دیوبندی نے ایک سوال کا درج ذیل جواب لکھا ہے: ”حلال کو کھانا

سوال: جس جگہ زناغ معروفہ کو اکثر حرام جانتے ہوں اور کھانے والے کو برا کہتے ہوں تو ایسی جگہ اس کو کھانے والے کو کچھ ثواب ہوگا یا نہ ثواب ہوگا نہ عذاب؟

جواب: ثواب ہوگا۔“

(فتاویٰ رشیدیہ ص ۶۳۷ مکتبہ رحمانیہ غزنی سٹریٹ اردو بازار لاہور، تالیفات رشیدیہ ص ۴۸۹)

تنبیہ: سلا نوالی (ضلع سرگودھا) کے عوام الناس میں یہ بات مشہور ہے کہ سلا نوالی میں دیوبندیوں نے کوؤں کی دیگ پکائی تھی اور کوئے کھائے تھے۔

آل دیوبند سے گزارش ہے کہ اس قصے کی صحیح صورت الحال واضح کریں۔!!

اعلانات

۱: آل دیوبند اور تنقیص صحابہ کے لئے دیکھئے محمد زبیر صادق آبادی حفظہ اللہ کا تحقیقی مضمون (ضرب حق سرگودھا شمارہ ۲۸، اگست ۲۰۱۲ء)

۲: غلام مرتضیٰ ساقی بریلوی کی فاسد تاویلات کے جواب کے لئے دیکھئے ابو عبد اللہ شعیب محمد سیالکوٹی حفظہ اللہ کا مضمون: ”الجوابات الفاضلة...“ (ضرب حق: ۲۸)

۳: انبیاء کی امامت کے بریلوی دعوے (تحریر: ابو عبد اللہ شعیب محمد حفظہ اللہ) دیکھئے ضرب حق (شمارہ ۲۸)

۴: ”حسن بن زیاد اللؤلؤی پر محدثین کرام کی جرح“ اور ظہور احمد دیوبندی حضروی کا جواب ضرب حق (شمارہ ۲۹) میں شائع ہوگا۔ ان شاء اللہ

توہین آمیز فلمیں اور ڈرامے

دورِ حاضر میں انبیاء کرام ﷺ اور صحابہ کرام رضی اللہ عنہم پر بنائی گئی فلموں اور ڈراموں کے بارے میں عرض ہے کہ دینِ اسلام میں اس بات کی کوئی گنجائش نہیں کہ انبیاء ﷺ اور صحابہ رضی اللہ عنہم پر فلمیں یا ڈرامے تیار کئے جائیں، بلکہ ایسا کرنا صریح توہین ہے اور انبیاء کی گستاخی ہونے کی وجہ سے کفر اور قابلِ حد و تعزیر جرم ہے، نیز صحابہ کرام کی گستاخی بھی بہت بڑی گمراہی اور حرام ہے۔ ایسی تمام فلمیں اور ڈرامے لکھنا، بنانا، دیکھنا، بیچنا اور خریدنا حرام و ناجائز ہے بلکہ بہت بڑا جرم ہے اور ایسی چیزوں کا ترجمہ کرنے والے بھی اسلام کے مجرم ہیں۔

نبی کریم ﷺ کی توہین کفر و ارتداد ہے اور صحابہ کرام کی توہین حرام و بعض حالات میں کفر ہے، نیز اپنے آپ کو نبی کہنے والا اور نبی کی حیثیت سے متعارف کرنے والا فلمی و ڈرامائی شخص کافر ہے۔

شریعتِ اسلامیہ کی رو سے مذکورہ فلمیں اور ڈرامے دیکھنے والے اشخاص کو گرفتار کر کے توبہ کروائی جائے اور اگر توبہ نہ کریں تو ان پر حد یا تعزیر لگائی جاسکتی ہے۔

مذکورہ فلموں اور ڈراموں کی تیاری، خرید و فروخت اور خوشی و رضا سے دیکھنے والے اشخاص و ادارے سب گناہ گار ہیں اور حرام خوری کے مرتکب ہیں۔

ان سب پر لازم ہے کہ سچے دل سے توبہ کریں، اللہ تعالیٰ سے معافی مانگیں اور کتاب و سنت والا راستہ اختیار کریں، جس پر چلنے میں ہی دونوں جہانوں کی کامیابی ہے۔

و ما علینا إلا البلاغ


مصدقین: مولانا عبدالشکور اثری، مولانا عبدالواجد العجمی، مولانا محمد نعیم حفظہم اللہ

(جامعۃ الامام البخاری مقام حیات، سرگودھا)

[۲۰/ ستمبر ۲۰۱۱ء]

ہمارا عزم

✽ قرآن و حدیث اور اجماع کی برتری ✽ سلف صالحین کے متفقہ فہم کا پرچار ✽ صحابہ، تابعین، تبع تابعین، محدثین اور تمام ائمہ کرام سے محبت ✽ صحیح و حسن روایات سے استدلال اور ضعیف و مردود روایات سے کلی اجتناب ✽ اتباع کتاب و سنت کی طرف والہانہ دعوت ✽ علمی، تحقیقی و معلوماتی مضامین اور انتہائی شائستہ زبان ✽ مخالفین کتاب و سنت اور اہل باطل پر علم و متانت کے ساتھ بہترین و بادل لائل رد ✽ اصول حدیث اور اسماء الرجال کو مد نظر رکھتے ہوئے اشاعت الحدیث ✽ دین اسلام اور مسلک اہل الحدیث کا دفاع ✽ قرآن و حدیث کے ذریعے اتحاد امت کی طرف دعوت ✽ قارئین کرام سے درخواست ہے کہ ”الحیث“ حضور کا بغور مطالعہ کر کے اپنے قیمتی مشوروں سے مستفید فرمائیں، ہر مخلصانہ اور مفید مشورے کا قدر و تشکر کی نظر سے خیر مقدم کیا جائے گا۔



تحقیقی، اصلاحی اور علمی مقالات
حافظ زبیر علی زئی
کے قلم سے ایسے مضامین کا مجموعہ جس میں توضیح عقائد، مسائل

کی تحقیق، اسماء الرجال پر سیر حاصل بحث اور اصلاح معاشرہ کے موضوعات کا احاطہ کیا گیا ہے

(جلد پنجم)

مکتبہ اسلامیہ

بالمقابل رحمان مارکیٹ غوثی سٹریٹ اردو بازار لاہور۔ پاکستان فون: 042, 37244973, 37232369
بیسمنٹ سٹ بینک بالمقابل شیل پٹرول پمپ کوٹوالی روڈ، فیصل آباد۔ پاکستان فون: 041-2631204, 2034256

alhadih_hazro2006@yahoo.com
www.zubairalizai.com

